

നിത്യസത്യത്തിലേക്ക്

എം നാസർ മദനി

ഒരു ശ്രുത്ത്
സെന്റർ ഫോർ ഡിവൈൻ എഡ്യൂക്കേഷൻ
മർകസുദ്ദസ്വ, ആർ എം റോഡ് കോഴിക്കോട്-2

ദയാപരനായ പ്രപഞ്ചനാഥന്റെ നാമത്തിൽ

സ്തുതികളിലും പ്രപഞ്ചനാഥന് മാത്രം പ്രവാചക ശ്രേഷ്ഠൻ മുഹമ്മദ് നബിയിലും കുടുംബാദികളിലും സഹചരരിലും അല്ലാഹുവിന്റെ രക്ഷയും സമാധാനവും വർഷിക്കട്ടെ.

പ്രിയപ്പെട്ടവരെ, മനുഷ്യരായ നാം വിവിധ മതവിശ്വാസങ്ങളിലായി കഴിയുകയാണ്. ദൈവത്തിൽ വിശ്വസിക്കുന്നവർ എന്ന നിലയിൽ നാം യോജിപ്പിലെത്തിയിട്ടുണ്ടെങ്കിലും ദൈവസങ്കല്പങ്ങളിൽ വൈജാത്യം പുലർത്തുന്നു. ഇനിയും ഉത്തരം കണ്ടെത്തേണ്ട നിരവധി കാര്യങ്ങൾ:

- നാം ആരാണ് ആരാധിക്കേണ്ടത്?
- എന്തിനാണ് ആരാധന?
- നാം വിശ്വസിക്കുകയും ആരാധിക്കുകയും ചെയ്യുന്ന ദൈവം ഏകനായ സ്രഷ്ടാവോ?
- അതല്ല, ദൈവമായി മനുഷ്യർ ഉയർത്തിയ ദൈവസൃഷ്ടികളോ?
- നാം ഉൾക്കൊള്ളുന്ന മതം നമ്മുടെ ജീവിതത്തിലെ നിഖില മേഖലകളിലും വെളിച്ചം വീശുന്നതാണോ?
- നമ്മുടെ മതം ദൈവികമോ അതല്ല, മനുഷ്യ നിർമ്മിതമോ?
- മനുഷ്യ ജീവിതത്തിന്റെ ലക്ഷ്യമെന്ത്?

ഇത്തരം ചോദ്യങ്ങളുടെ പൊരുൾ തേടുന്ന ഒരാളുടെ മനസ്സിലേക്ക് സത്യസന്ദേശങ്ങൾ ഇട്ടുകൊടുക്കുക എന്നതാണ് 'നിത്യസത്യത്തിലേക്ക്' എന്ന ഈ കൃതിയുടെ രചനയ്ക്ക് പ്രചോദനമേകിയത്. ഇതിന്റെ വായനക്കാരിൽ ഒരാളെങ്കിലും സത്യം കണ്ടെത്തിയാൽ ഈയുള്ളവൻ കൃതാർഥനായി. തെറ്റുകൾ മനുഷ്യസഹജമാണ്. നമ്മൾ ആരും പരിപൂർണ്ണരല്ല. എന്തെങ്കിലും സ്വലീതങ്ങൾ കണ്ടാൽ സഹോദരബുധ്യാ അറിയിക്കാനപേക്ഷ. നന്മ മാത്രമാണ് ലക്ഷ്യം. വാദിക്കാനും ജയിക്കാനുമല്ല. അറിയാനും അറിയിക്കാനുമാണ് നാം ശ്രമിക്കുന്നത്.

ഇതിന് എന്നെ ഉത്തരാവപ്പെടുത്തിയ അൽഅഹ്സ ഇസ്ലാമിക് സെന്റർ ഓരവാഹികൾ, പരിശോധന നടത്തി നിർദേശങ്ങൾ നൽകിയ ഇസ്ലാമിക് സെന്റർ മുട്ടാഞ്ചേരി, കെ എം ഫൈസി തരിയോട്, മഹമ്മദ് സലീം സുല്ലമി എടക്കര, ഡി റ്റി പി വർക്കിൾ സഹായിച്ച സഹധർമ്മിണി ഉമ്മു ആമിർ എന്നിവരോട് എന്റെ കൃതജ്ഞത രേഖപ്പെടുത്തുന്നു. സർവശക്തനായ അല്ലാഹു അവർക്ക് തക്കതായ പ്രതിഫലം നൽകട്ടെ.

കരുണാമയനായ നാഥാ! ഇതൊരു സൽകർമ്മമായി നീ സ്വീകരിക്കേണമേ.

എം നാസർ മദനി
അൽഅഹ്സ ഇസ്ലാമിക് സെന്റർ, സുഊദി അറേബ്യ

മനുഷ്യനും പ്രപഞ്ചവും

നാം അധിവസിക്കുന്ന ഭൂമി എത്ര മനോഹരം! കാടുകളും കാട്ടാറുകളും മലകളും താഴ്വരകളും കുഴികളും കുന്നുകളും പച്ചപിടിച്ചു നിൽക്കുന്ന പുൽമേടുകളും വടവൃക്ഷങ്ങളും സസ്യലതാദികളും പൂക്കളും കായ്കനികളും ജന്തുജീവ വർഗങ്ങളും ആർത്തലക്കുന്ന സമുദ്രങ്ങളും കളകളാർവം മുഴക്കിക്കൊണ്ട് ശാന്തമായൊഴുകുന്ന കൊച്ചുരുവികളും പൂഴകളും നദികളും എല്ലാമെല്ലാം ഈ ഭൂമിയുടെ മനോഹരീത വർധിപ്പിക്കുന്നു. മുകളിൽ മേലാപ്പു പോലെ ഉയർന്നുനില്ക്കുന്ന മനോഹരമായ ആകാശം, നമുക്ക് വെളിച്ചമാകുന്ന സൂര്യൻ, രാത്രിയിൽ പ്രഭ ചൊരിയുന്ന ചന്ദ്രൻ, മിന്നിത്തിളങ്ങുന്ന അനേകം താരനിരകൾ, അനുഗ്രഹങ്ങൾ! നാം കാണുന്നതും കേൾക്കുന്നതും അനുഭവിക്കുന്നതുമായ എത്രയോ കാര്യങ്ങൾ. കാണാത്ത, കേൾക്കാത്ത, അറിയാത്ത മറ്റു കാര്യങ്ങൾ ഇതിലും എത്രയോ അധികം.

“അനന്ത, മജ്ഞാത മവർണനീയ
മീലോക ഗോളം തിരിയുന്ന മാർഗം
അതിങ്കലെങ്ങാണ്ടൊരിടത്തിരുന്നു
നോക്കുന്ന മർദ്യർ കഥയെന്തു കണ്ടു?”

എന്തെല്ലാം പ്രപഞ്ച പ്രതിഭാസങ്ങൾ! ഈ സുന്ദരമായ പ്രപഞ്ചത്തിന്റെ പിന്നിൽ പ്രവർത്തിച്ചതാരാണ്? സൂര്യചന്ദ്രന്മാർക്കും നക്ഷത്രങ്ങൾക്കും കൃത്യമായ സഞ്ചാര പാത നിശ്ചയിച്ചതാര്? രാപ്പകലുകൾ കൃത്യമായി മാറി മാറി വരുന്ന പ്രക്രിയ നിർണയിച്ചതാര്? ഉപരിലോകത്ത് നിന്ന് ജീവജലം വർഷിപ്പിക്കുന്നതാര്? ഓരോ ജീവികൾക്കും അവയുടെ ജീവൻ നൽകിയതാര്? അവയുടെ ജീവിതമാർഗം വ്യവസ്ഥപ്പെടുത്തിയതാര്? ഇതെല്ലാം സ്വയമേ ഉണ്ടായി എന്ന് പറയുന്നതാണോ ബുദ്ധി? ഇതിന്റെയെല്ലാം പിന്നിൽ ഒരു മഹാശക്തിയുണ്ടെന്ന് നമുക്ക് തോന്നുന്നില്ലേ? ഏത് നിർമ്മാണത്തിന്റെയും പിന്നിൽ ഒരു നിർമ്മാതാവിനെ മനുഷ്യ മനസ്സ് തേടുന്നു. മനോഹരമായ ഒരു കെട്ടിടം കാണുമ്പോൾ അതിന്റെ ശില്പിയുടെ കഴി

വിനെ അംഗീകരിക്കാത്തവരുണ്ടോ? ഏതൊരു വസ്തുവും അതിന്റെ പിന്നിലുള്ള ഉടമസ്ഥനെക്കുറിച്ച് അറിവ് നൽകുന്നുണ്ട്. മനുഷ്യന്റെ കാലടയാളങ്ങൾ കണ്ടാൽ അതൊരു മനുഷ്യന്റേതാണെന്നും കൂളമ്പടികൾ കണ്ടാൽ അതൊരു മൃഗത്തിന്റേതാണെന്നും നമുക്കറിയാം. അതുപോലെ ഈ അണ്ഡകടാഹങ്ങൾ അവയെ സൃഷ്ടിച്ച് സംവിധാനിച്ച ഒരു ശക്തിയെക്കുറിച്ചുള്ള അറിവുതരുന്നു. ശാന്തമായി നാം ചിന്തിക്കുക. നമുക്ക് സത്യത്തിലേക്കെത്താൻ കഴിയും. തീർച്ച.

ഉന്നതനായ മനുഷ്യൻ

കരയിലെ ഏറ്റവും വലിയ ജീവി ഏത്?

കടലിലെ ഏറ്റവും വലിയ ജീവി ഏത്?

രണ്ടിന്റേയും ഉത്തരം നമുക്ക് നന്നായി അറിയാം. എന്നാൽ കരയും കടലും ഉപയോഗപ്രദമാക്കി മുന്നേറുന്ന ഭൂമിയിലെ ഉന്നതനായ ജീവി ഏത്? സംശയമില്ല. മനുഷ്യൻ തന്നെ. ചെറുതും വലുതുമായ എല്ലാം കീഴടക്കി തനിക്ക് ഉപയോഗപ്രദമാക്കാൻ കഴിവുള്ളവനാണ് മനുഷ്യൻ. മനുഷ്യൻ ഉന്നതനാണ്. അവന്റെ കഴിവുകൾ മറ്റൊന്നിനുമില്ല. നാൾക്കുനാൾ പുരോഗമനത്തിന്റെ പടവുകൾ പടർന്നുവെക്കുന്ന ജീവി. നമ്മുടെ പൂർവ്വികരുടെ ചരിത്രം പരിശോധിക്കുക. അവരുടെ പിൻഗാമികൾ ഇന്ന് നക്ഷത്ര യുദ്ധത്തിന് കോപ്പുകൂട്ടുന്നു. കമ്പ്യൂട്ടറിന്റെയും ടെക്നോളജിയുടെയും യുഗത്തിൽ വിലസുന്നു. ഐ ടി വിദ്യകൾ ലോകത്തെ അവന്റെ ഉള്ളുകൈയിൽ ഒരുക്കിയിരിക്കുന്നു. വിജ്ഞാന വിസ്മയത്തിന്റെ വർത്തമാന യുഗത്തിലാണ്. ആധുനിക മനുഷ്യൻ പൗരാണികരേക്കാളും സുഖത്തിലാണ് പറയാത്തവരാകെങ്കിലുമുണ്ടോ? മനുഷ്യന്റെ പ്രകൃതിയും ജീവിതവും എല്ലാം മറ്റുള്ള ജീവജാലങ്ങളിൽ നിന്ന് എത്രയോ വ്യത്യസ്തം. അവന്റെ ഏറ്റവും വലിയ പ്രത്യേകത എന്ത് എന്ന് ചോദിച്ചാൽ സവിശേഷ ബുദ്ധി തന്നെ എന്നതാണ് ഉത്തരം. ബഹുബുദ്ധി കഴിവുകളുണ്ടെന്ന് പറയുന്ന മനുഷ്യന്റെ ഉത്ഭവം നാം ചിന്തിച്ചിട്ടുണ്ടോ? ആരാണ് അതിന് ഉത്തരവാദി? ഇങ്ങനെ സുന്ദരമായി മനുഷ്യനെ സൃഷ്ടിച്ച് സംരക്ഷിക്കുന്നതാരാണ്? ഈ പ്രപഞ്ചത്തിലെ ഏതും അവന് ആവശ്യമുള്ളതെത്ര. ഈ നിലക്ക് പ്രപഞ്ചത്തെ സംവിധാനിച്ചതാരാണ്? നമ്മെക്കുറിച്ച് നാം പഠനം നടത്തുക.

മനുഷ്യന്റെ ഉത്ഭവം

മനുഷ്യൻ എന്ന അത്ഭുത ജീവി, സങ്കീർണ്ണവും അത്ഭുതവുമാണ് അവന്റെ ശരീരഘടന. ഓരോ അവയവത്തിന്റെയും പ്രവർത്തനങ്ങളെക്കുറിച്ച് പഠനം നടത്തിയാൽ അത് നമ്മെ അത്ഭുത പരതന്ത്രരാക്കും. നാം ചിന്തി

ക്കുക. കാരണം മനനം ചെയ്യാൻ കഴിവുള്ളവനാണ് മനുഷ്യൻ. എങ്കിൽ തീർച്ചയായും നമ്മുടെ ഉത്ഭവത്തെക്കുറിച്ചറിയാൻ നാം കടപ്പെട്ടവരാണ്. ഈ ഭൂതലത്തിൽ നാം പിറന്നുവീഴുന്നതിന് മുമ്പ് എവിടെയായിരുന്നു? നമ്മുടെ അവസ്ഥയെന്തായിരുന്നു? ആരാണ് നമ്മെ ഇങ്ങോട്ടു കൊണ്ടുവന്നത്?

പുരുഷന്റെ ഒരു ബീജവും സ്ത്രീയുടെ ഒരു അണ്ഡവും കൂടി ചേർന്നാണ് മനുഷ്യക്കുഞ്ഞുണ്ടാകുന്നത് എന്ന് നമുക്കറിയാം. പുരുഷൻ ഒരു പ്രാവശ്യം സ്രവിപ്പിക്കുന്ന ബീജങ്ങളുടെ അളവ് ഇരുന്നൂറ്റ് കോടിയോളം വരും. തല, കഴുത്ത്, ഉടൽ, വാൽ എന്നീ ഭാഗങ്ങളുള്ള ഈ ബീജങ്ങൾ സ്ത്രീയുടെ ജനനേന്ദ്രിയത്തിലൂടെ അതിന്റെ വാൽ ഇളക്കി വളരെ ദൂരം മുന്നോട്ട് സഞ്ചരിച്ച് സ്ത്രീയുടെ അണ്ഡത്തിന്റെ ദിശയെ ലക്ഷ്യമാക്കി നീങ്ങുന്നു. പ്യൂബർജി മുന്നോട്ടാണ് ചലിക്കുക. എങ്കിലേ അണ്ഡത്തിലേക്ക് എത്താൻ കഴിയൂ. അതിനടുത്തേക്ക് നീങ്ങുന്ന ഈ കോടിക്കണക്കിന് ബീജങ്ങളിൽ ലക്ഷണമൊത്ത ഒരു ബീജവുമായി അണ്ഡം സംയോജിക്കുന്നു. ശേഷം പല ഘട്ടങ്ങൾ തരണംചെയ്താണ് മനുഷ്യക്കുഞ്ഞായി രൂപാന്തരം പ്രാപിക്കുന്നത്. ഇത്ര അടുക്കും ചിട്ടയോടും വ്യവസ്ഥാപിതമായും ഈ കാര്യങ്ങൾ നിയന്ത്രിക്കുന്നതാരാണ്? മുന്നോട്ടു ചലിച്ചാൽ തനിക്ക് സംയോജിക്കേണ്ട അണ്ഡമുണ്ടെന്ന ബോധം ബീജത്തിന് നൽകിയതാര്? ബീജസങ്കലനം മുതൽ ജനനം വരെയുള്ള കാര്യങ്ങളെക്കുറിച്ച് നാം ചിന്തിച്ചാൽ അത്യന്തതകരമായ എന്തെല്ലാം കാര്യങ്ങൾ! ഇതിന്റെയെല്ലാം പിന്നിൽ പ്രവർത്തിക്കുന്നതാരാണ്? മാതാവിന്റെ ഗർഭാശയമാകുന്ന ഇരുട്ടാക്കുള്ളിൽ നിന്ന് അവൻ ഭൂമിയിലേക്ക് പിറന്നുവീഴുന്നു. പ്രസവിക്കപ്പെട്ട ഈ മനുഷ്യക്കുഞ്ഞിന്റെ വളർച്ചയെക്കുറിച്ച് ചിന്തിച്ചിട്ടുണ്ടോ? ഇതെല്ലാം തനിയെ സംഭവിക്കുന്നു എന്ന് പറയുന്നതാണോ ബുദ്ധി? ഇതിന്റെയെല്ലാം പിന്നിൽ ഒരു മഹാശക്തിയെ നമുക്ക് കണ്ടെത്താൻ കഴിയില്ലേ? നാം ചിന്തിക്കുക.

നോക്കൂ. മനുഷ്യൻ പിറന്നുവീഴുന്നത് വളരെ ദൂർബലനായി ഒന്നിനും കഴിയാത്ത രൂപത്തിലാണ്. മലർന്ന് കിടന്ന് കരയാനേ അവന് കഴിയൂ. എന്നാൽ മറ്റ് ജീവജാലങ്ങളോ? ഒരു താറാവിന്റെ കുഞ്ഞ് മുട്ടയിൽ നിന്ന് വിരിഞ്ഞാൽ അത് സ്വന്തമായി നടക്കുന്നു. നടക്കാൻ അതിനെ ആരും പഠിപ്പിക്കേണ്ടതില്ല. ഒരു മത്സ്യക്കുഞ്ഞിനെ ജനിച്ചയുടനെ ആരും നീന്തൽ പഠിപ്പിക്കേണ്ടതില്ല. പക്ഷിക്കുഞ്ഞുങ്ങളെ പഠിക്കാൻ പ്രത്യേകം പഠിപ്പിക്കേണ്ടതില്ല. പശുക്കളിട് ഓടാൻ പ്രത്യേക ട്രെയിനിംഗിന്റെയും ആവശ്യമില്ല. എന്നാൽ മനുഷ്യക്കുഞ്ഞിനോ? നടക്കാനും മറ്റൊന്നിനും പരിശീലനം ആവശ്യമാണ്. എന്നാൽ ഇവൻ വളർന്ന് വലുതാകുന്നതോടെ എല്ലാത്തിനെയും അവന്റെ

കീഴിൽ കൊണ്ടുവരുന്നു. ഈ കഴിവുകൾ അവൻ നൽകിയത് ആരാണ്?

ആഗ്രഹങ്ങൾ ഉള്ളവനാണ് മനുഷ്യൻ. പലതരം ആഗ്രഹങ്ങൾ. നടക്കുന്നതും നടക്കാത്തതും. പക്ഷേ, എല്ലാം നടക്കണം എന്നതാണ് നമ്മുടെ ആശ. എല്ലാം നടക്കുന്നുണ്ടോ? ഇല്ല. എന്തേ നടക്കാത്തത്? മറ്റാരോ ഇത് നിയന്ത്രിക്കുന്നതുപോലെ തോന്നുന്നില്ലേ? ജീവിക്കാനുള്ള നമ്മുടെ സാഹസികത എത്രയാണ്? പല പദ്ധതികളും തയ്യാറാക്കുന്നു. ഒന്നും പൂർത്തിയാക്കാതെ മരിച്ചുപോകുന്നു. എന്താണിതിന് കാരണം? മരണം നമ്മുടെ കൈകളിലല്ല. അതല്ലേ സത്യം? മാതാവിന്റെ ഗർഭാശയത്തിൽ നിന്ന് പുറത്തേക്ക് നാം വന്നത് നമുക്ക് ഇഷ്ടമുണ്ടായിട്ടുണ്ടോ? നമ്മോട് ആരെങ്കിലും അനുവാദം ചോദിച്ചതായി നമുക്ക് അറിയുമോ? ഇല്ല. അനുവാദം ചോദിച്ചില്ല. അപ്പോൾ നമ്മുടെ ഇഷ്ടാനിഷ്ടങ്ങൾ നോക്കാതെയാണ് ഈ ഭൂമിയിലേക്ക് നാം പിറന്നുവീണത്. ജീവിതത്തിനിടയ്ക്ക് നമ്മുടെ ഇഷ്ടാനിഷ്ടങ്ങൾ നോക്കാതെയാണ് മരണവും സംഭവിക്കുക. ഇങ്ങനെ ഓരോന്നും നാം ചിന്തിച്ചാൽ ഇതിന്റെയെല്ലാം പിന്നിൽ പ്രവർത്തിക്കുന്ന സർവശക്തിലേക്ക് നാം എത്തിച്ചേരുന്നതാണ്. അവനാണ് നമ്മുടെ സ്രഷ്ടാവ്. അവനാണ് നമ്മുടെ സംരക്ഷകൻ. അവനാണ് നമ്മെ മരിക്കുവാനും. അവൻ എല്ലാത്തിനും കഴിവുള്ളവനത്രെ.

മനുഷ്യസ്വഷ്ടിപ്പിന്റെ ലക്ഷ്യം

നമ്മെ വെറുതെ സൃഷ്ടിച്ചതാണോ? അല്ല. സൃഷ്ടിക്കുകയും നമുക്ക് ഈ രൂപം നൽകുകയും ചെയ്തവൻ ഈ ജീവിതം എന്തിനെന്ന് നമ്മെ അറിയിച്ചിട്ടുണ്ട്. മറ്റു ജീവജാലങ്ങളെക്കാൾ ഉന്നതനായ മനുഷ്യന്റെ ജീവിതലക്ഷ്യവും ഉന്നതമാകണം. അതല്ലാതെ മൃഗസമനമാകാവതല്ല. മൃഗങ്ങൾക്ക് ലക്ഷ്യബോധമില്ല. ആഹരിക്കുക, ഇണചേരുക, ഉറങ്ങുക ഇതാണ് മൃഗങ്ങളുടെ പ്രവർത്തനം. മനുഷ്യന് ഇത് മാത്രം മതിയോ? നമ്മുടെ തൊഴുത്തിൽ നാം വളർത്തുന്ന പശുവിനെ ശ്രദ്ധിക്കൂ. അത് പൂല്ല്യതിന്നുന്നു. ഇണ ചേരുന്നു, ഉറങ്ങുന്നു. എന്നും ഒരുപോലെ. ഒരു ദിവസം അത് ചത്തുപോകുന്നു. അതിനെ വളർത്തുന്ന നാമും ആഹരിക്കുന്നു, ഇണചേരുന്നു, ഉറങ്ങുന്നു, ഒരു ദിവസം മരിച്ചുപോകുന്നു. ഇങ്ങനെയായാൽ പിന്നെ മൃഗവും മനുഷ്യനും തമ്മിലുള്ള വ്യത്യാസമെന്ത്? ഏതായാലും ഇങ്ങനെ അവസാനിക്കേണ്ടതല്ല മനുഷ്യജീവിതം എന്നത് തീർച്ചയാണ്. മനുഷ്യജീവിതത്തിന് ഒരു ലക്ഷ്യമുണ്ട്. നമ്മുടെ ജീവിതത്തിലൂടെ നാം ആ ലക്ഷ്യത്തിലേക്കെത്താൻ പരിശ്രമിക്കണം.

സമാധാനം തേടുന്ന മനുഷ്യൻ

കത്തിജലിക്കുന്ന സൂര്യൻ, പ്രഭ ചൊരിയുന്ന ചന്ദ്രൻ, മിന്നിത്തിളങ്ങുന്ന നക്ഷത്രങ്ങൾ എല്ലാം ദൈവനിയമമനുസരിച്ച് നിലകൊള്ളുന്നു. അതിൽനിന്ന് ഒരണുപോലും വ്യതിചലിക്കുന്നില്ല. നാം അധിവസിക്കുന്ന

ഭൂമി, ദൈവം അതിന് നിശ്ചയിച്ച രൂപത്തിൽ അതിന്റെ ഭ്രമണം നടക്കുന്നു. അതിന്റെ സമയത്തിലോ വേഗതയിലോ മാർഗത്തിലോ യാതൊരു മാറ്റവുമില്ല. ആകാശത്തിൽ പാറിക്കളിക്കുന്ന പറവകൾ, ജലജീവികൾ, മറ്റു ജന്തു വർഗങ്ങൾ ഇവയെല്ലാം അവകൾക്ക് ദൈവം നൽകിയ പ്രകൃതിയനുസരിച്ചും അവന്റെ നിയമങ്ങൾക്ക് വിധേയമായും ജീവിച്ചുകൊണ്ടിരിക്കുന്നു. ഇനി അവയുടെ പ്രകൃതിക്ക് നിരക്കാത്ത കാര്യങ്ങൾ അവ ചെയ്താൽ അവയുടെ ജീവിതം ദുസ്സഹമാകും. ഉദാഹരണമായി സമുദ്രാന്തർ ഭാഗത്ത് നീന്തിത്തുടിക്കുന്ന മത്സ്യങ്ങൾ കരയിൽ ജീവിക്കാൻ വിചാരിച്ചാൽ അത് അവയുടെ തന്നെ നാശത്തിനായിരിക്കും. പക്ഷി മൃഗാദികൾ മത്സ്യങ്ങളുടേതുപോലെ കടലിൽ ജീവിക്കാൻ വിചാരിച്ചാൽ അത് അവയുടെ തന്നെ നാശത്തിനായിരിക്കും. പക്ഷിമൃഗാദികൾ മത്സ്യങ്ങളുടേത് പോലെ വെള്ളത്തിൽ ജീവിക്കാൻ തീരുമാനിച്ചാലും ഫലം അത് തന്നെയായിരിക്കും. അതോടെ അവയുടെ സമാധാനം നഷ്ടപ്പെടുന്നു. അപ്പോൾ ഈ പ്രപഞ്ചത്തിലെ ഏതൊന്നിനും ദൈവം ഓരോ വ്യവസ്ഥകൾ നിർണ്ണയിച്ചിട്ടുണ്ട്. അതിനനുസൃതമായി മുന്നോട്ടുപോയാൽ മാത്രമേ അവയ്ക്ക് സമാധാനമുണ്ടാകുകയുള്ളൂ. ദൈവസൃഷ്ടികളിൽ ഉന്നതനായ മനുഷ്യനും ദൈവം ചില നിമയവ്യവസ്ഥകൾ നിശ്ചയിച്ചിട്ടുണ്ട്. അവ ഉൾക്കൊണ്ട് ജീവിച്ചെങ്കിലേ അവൻ സമാധാനവും വിജയവും ലഭിക്കുകയുള്ളൂ. അതിനാൽ തന്റെ ജീവിതത്തിലൂടെ വിജയം കണ്ടെത്തണമെന്ന് മനസ്സിലാക്കലും ഉൾക്കൊള്ളലും അനിവാര്യമാകുന്നു. ഒരു വ്യക്തി തന്റെ ജീവിതം പ്രപഞ്ചനാഥനായ ദൈവത്തിന് പൂർണ്ണമായി സമർപ്പിക്കുന്നതോടെ തനിക്കും സഹജീവികൾക്കും സുരക്ഷിതത്വവും സമാധാനവും കൈവരുന്നു. ജീവിതം ദൈവത്തിന് സമർപ്പിക്കുകയെന്നാൽ ദൈവകല്പനയെ മാനിക്കുകയും സർവജ്ഞനായ ദൈവം തന്നോട് കല്പിക്കുന്ന മുഴുവൻ കാര്യങ്ങളും തന്റെ നന്മയ്ക്കും ആത്യന്തികമായ വിജയത്തിനുമാണെന്ന് വിശ്വസിക്കുകയും ദൈവം വിലക്കിയതും നിരോധിച്ചതുമായ ഏതൊരു കാര്യവും തന്റെ നന്മക്കാണെന്ന ഉത്തമവിശ്വാസത്തോടെ സന്തോഷപൂർവ്വം ഉപേക്ഷിക്കുകയും ചെയ്യുക. തന്റെ രക്ഷിതാവ് തന്നെ നയിക്കുന്നത് സമാധാനത്തിന്റെ വഴിയിലേക്കാണ് എന്ന് വിശ്വസിക്കുന്ന ഒരാൾ ജീവിത സമർപ്പണത്തിലൂടെ അസ്വസ്ഥതയിൽ നിന്നും ഭയത്തിൽനിന്നും മുക്തനാകുന്നു. ദൈവ കല്പനകൾ ഉൾക്കൊള്ളുന്നതോടുകൂടി അവന്റെ സമൂഹത്തിലും അവന്റെ രാജ്യത്തിലും ലോകമൊട്ടുക്കും സമാധാനം കൈവരുന്നു. ദൈവകല്പനയ്ക്ക് വിധേ

യമായി ജീവിച്ചാൽ മാത്രമേ സമാധാനവും ശാന്തിയും കൈവരുകയുള്ളൂ.

മനുഷ്യ സമൂഹത്തിലെ ദൈവദൂതന്മാർ

നമ്മെ സൃഷ്ടിച്ച ദൈവം തന്നെ നമ്മുടെ ജീവിതം എപ്രകാരമാകണമെന്നും ജീവിത ലക്ഷ്യം എന്താകണമെന്നും നിശ്ചയിച്ചിട്ടുണ്ട്. അത് മനസ്സിലാക്കിക്കൊണ്ടാകണം നാം ജീവിക്കേണ്ടത്. അത് പഠിപ്പിക്കാനായി ദൈവം നിയോഗിച്ച സന്ദേശവാഹകരാണ് ദൈവദൂതന്മാർ. അവർ സത്യവും അസത്യവും നന്മയും തിന്മയും നീതിയും അനീതിയും മനുഷ്യർക്ക് ബോധ്യപ്പെടുത്തിക്കൊടുത്തു. ദൈവദൂതന്മാർ വന്നിട്ടില്ലായിരുന്നെങ്കിൽ മനുഷ്യർക്ക് സത്യവും ധർമ്മവും അറിയാൻ കഴിയുമായിരുന്നില്ല.

ദൂതന്മാർ വരേണ്ടതിന്റെ ആവശ്യകത

എന്തിനാണ് ദൈവദൂതന്മാരുടെ ആവശ്യം എന്ന് ചോദിച്ചേക്കാം. നന്മ തിന്മകൾ വേർതിരിച്ചറിയാൻ മനുഷ്യബുദ്ധിക്ക് സാധ്യമല്ല. കാരണം പാപവും പൂണ്യവും നിർണയിക്കുന്നതിൽ മനുഷ്യൻ ഭിന്നിക്കുന്നതായി കാണാം. നന്മ തിന്മകളെ നിർണയിക്കാനുള്ള അധികാരം ആത്യന്തികമായി മനുഷ്യബുദ്ധിക്ക് നാം വിട്ടുകൊടുത്താൽ എന്താണ് സംഭവിക്കുക? ലോകത്തുള്ളവരെ മുഴുവൻ ഏതിൽ ഒന്നിപ്പിക്കാൻ കഴിയും? നമുക്ക് നോക്കാം: മദ്യപാനം നന്മയോ തിന്മയോ? ചിലരുടെ പക്ഷം മദ്യം വിഷമാണ്, അത് കുടിക്കുന്നത് പാപമാണ് എന്നായിരിക്കും. മദ്യം ലഹരിയാണെങ്കിലും അത് കുടിക്കുന്നതിൽ എന്തിരിക്കുന്നു. ഒരാൾ കുടിക്കുന്നു, അവൻ ലഹരി ബാധിക്കുന്നു. ഇതിലേക്ക് തെറ്റ് എന്നായിരിക്കാം മറ്റു ചിലർ ചോദിക്കുക. അഭിപ്രായങ്ങൾ നീളുന്നു. വ്യഭിചാരം ചിലർക്ക് പൊറുക്കപ്പെടാത്ത തെറ്റാണെങ്കിൽ മറ്റു ചിലർക്ക് സുഖജീവിതത്തിന്റെ ഒരു ഭാഗം മാത്രം. അപ്പോൾ മനുഷ്യന് ഒരു വിഷയത്തിലും നന്മ തിന്മകളിൽ യോജിപ്പിലെത്താൻ കഴിയില്ല എന്ന് മനസ്സിലായി. എങ്കിൽ ഭരണകൂടത്തെ ഏല്പിക്കാം. അപ്പോഴോ? ഭരണപക്ഷം ചെയ്യുന്നവ തെറ്റല്ലാതാവുകയും

ഭരണാധികാരികളുടെ ബന്ധപ്പെട്ടവരുടെ വലിയ തെറ്റുകൾ പോലും ന്യായീകരിക്കപ്പെടുകയും ചെയ്യുന്നു. പിന്നെ എന്തുണ്ട് മാർഗ്ഗം? നന്മ തിന്മകളേതെന്ന് ആധികാരികമായി പറയാൻ അവകാശമുള്ള ദൈവത്തിലേക്ക് മടങ്ങുക. മാത്രമല്ല, മനുഷ്യന് അപ്പപ്പോഴുള്ള സ്ഥിതിഗതികൾ വിലയിരുത്തി കാര്യങ്ങൾ തീരുമാനിക്കാനേ കഴിയൂ. കാരണം മനുഷ്യന്റെ കഴിവുകേട് തന്നെ. അപ്പോൾ നമുക്ക് ദൈവത്തിലേക്ക് മടങ്ങാം. നന്മയും തിന്മയും വേർതിരിക്കാൻ ദൈവത്തിനേ കഴിയൂ. കാരണം അവൻ ത്രികാലജ്ഞാനിയാണ്. അവനാണ് സ്രഷ്ടാവ് എന്നതിനാൽ അവന്റെ നിയമങ്ങളിൽ ഏവർക്കും യോജിക്കാൻ കഴിയും. അതിലേ യോജിക്കാൻ കഴിയൂ. ആ നിയമങ്ങൾ കൊണ്ടേ മനുഷ്യന് നന്മതിന്മകൾ വേർതിരിക്കാൻ കഴിയൂ. ആ നിയമ നിർദ്ദേശങ്ങളാണ് അവൻ തന്റെ ദൂതന്മാരിലൂടെ അറിയിച്ചത്. അതിനാൽ നാം സ്വീകരിക്കേണ്ടത് ആ സത്യവചനങ്ങളാണ്.

സത്യത്തിലേക്ക് വഴിനടത്തിയവർ

ഭൂമിയിൽ മനുഷ്യവാസമാരംഭിച്ച നാൾ മുതൽ സ്രഷ്ടാവായ ദൈവം മനുഷ്യന് മാർഗനിർദ്ദേശം നൽകിയിട്ടുണ്ട്. അതിനായി മനുഷ്യരിൽ നിന്നാണ് ദൈവം തന്റെ ദൂതന്മാരെ തെരഞ്ഞെടുത്തത്. ദൈവം മനുഷ്യരിലേക്ക് ഇറങ്ങിവന്ന് അവരെ വിളിച്ചുകൂട്ടി സംബോധന ചെയ്യാറില്ല. അവൻ ദൂതന്മാരെ നിയോഗിക്കുകയാണ് ചെയ്യുന്നത്. അവർ ദൈവാവതാരങ്ങളോ ദൈവത്തിന്റെ സന്താനങ്ങളോ ദൈവത്തിന്റെ അംശമോ ആയിരുന്നില്ല. മനുഷ്യരെ സത്യത്തിലേക്ക് വഴിനടത്താൻ ദൈവം തന്നെ മനുഷ്യനായി അവതരിക്കുക എന്ന അവതാര സങ്കല്പം ഒരുപാട് സങ്കീർണതകളിലേക്കാണ് നമ്മെ കൊണ്ടുപോകുക. കാരണം ഒരു സ്ത്രീയുടെ ഗർഭാശയത്തിൽ വെച്ച് ദൈവം മനുഷ്യരൂപം സ്വീകരിക്കുക, ദൈവം മനുഷ്യക്കുഞ്ഞായി പ്രസവിക്കപ്പെടുക, മനുഷ്യ സ്ത്രീയുടെ സ്തനം നുകരുക, അവളുടെ മടിയിൽ ഉറങ്ങുക, വളർന്ന് വലുതാവുക, സ്ത്രീകൾ ദൈവത്തിന്റെ ദൗർബല്യമായി വരുക, വിവാഹം കഴിക്കുക, കാമലീലകളിൽ ഏർപ്പെടുക, അധർമ്മത്തിനെതിരെ തന്റെ സൃഷ്ടികളോട് യുദ്ധം ചെയ്യുക, തന്റെ കാര്യങ്ങൾക്ക് മറ്റൊരാളുടെ സഹായം വേണ്ടിവരുക, മനുഷ്യൻ ദൈവത്തെ കീഴ്പ്പെടുത്തുക- ഇതൊന്നും സാക്ഷാൽ ദൈവത്തിന് യോജിച്ചതല്ല. ദൈവത്തിന്റെ മഹത്വത്തിന് നിരക്കുന്നതുമല്ല. ഇതിൽ നിന്നെല്ലാം പൂർണ്ണമായും വ്യത്യസ്തമാണ് സാക്ഷാൽ ദൈവം.

മനുഷ്യസമൂഹത്തിന് നന്മതിന്മകൾ വേർതിരിച്ചുകൊടുക്കാനും ദൈവ

ത്തിലേക്ക് ക്ഷണിക്കാനും കടന്നുവന്ന ദൈവദൂതന്മാർ ദൈവകല്പനകൾ സ്വീകരിച്ച് തങ്ങളുടെ ജനതയെ സകല സത്യത്തിലും വഴിനടത്തിയവരായിരുന്നു. അതിനായി നിരവധി ദൂതന്മാരെ അവൻ നിയോഗിച്ചിട്ടുണ്ട്. വിവിധ കാലഘട്ടങ്ങളിൽ വിവിധ പ്രദേശങ്ങളിലേക്ക് ധർമ്മസംസ്ഥാപനത്തിനായി കടന്നുവന്ന ദൂതന്മാർ സത്യസന്ധരും മാതൃകാപരും ഷന്മാരുമാകയാൽ സൽസ്വഭാവത്തിന്റെ മകുടോദാഹരണങ്ങളായിരുന്നു. അവരുടെ എണ്ണം കൃത്യമായി പറയാൻ വയ്യ. ഏതാണെങ്കിലും ഒരു ദൈവദൂതൻ വന്നുപോകാത്ത ഒരു സമൂഹവും കഴിഞ്ഞുപോയിട്ടില്ല.

ആദിമ മനുഷ്യനായ ആദം മുതൽ പരിശോധിക്കുക: നോഹ, ലോത്, അബ്രഹാം, ഇസ്മായേൽ, ഇസ്മാഖ്, ദാവീദ്, സോളമൻ, മോശേ, അഹറോൺ, യേശു ഇവരെല്ലാം ദൈവദൂതന്മാരുടെ പട്ടികയിൽ ഉൾപ്പെട്ടതാണ്. ഇവർ അതാത് കാലഘട്ടത്തിലെ മനുഷ്യർക്ക് വഴികാട്ടികളായിരുന്നു. അവരെല്ലാം ജനങ്ങളെ ക്ഷണിച്ചത് ഏക സത്യദൈവത്തിലേക്കും ധർമ്മത്തിലേക്കുമായിരുന്നു. അതിലൂടെ ജീവിത ലക്ഷ്യത്തിൽ എത്തിച്ചേരാൻ കഴിയും.

ദൈവദൂതന്മാരുടെ സന്ദേശം

എന്തായിരുന്നു ദൂതന്മാരിലൂടെ ദൈവം മനുഷ്യനെ അറിയിച്ച പരമപ്രധാനമായ സന്ദേശം? മനുഷ്യബുദ്ധിക്കും ജ്ഞാനത്തിനും സ്വയം എത്തിച്ചേരാനാകാത്ത, ദൈവത്തെയും അവന്റെ പ്രവർത്തനങ്ങളെയും അവന്റെ അസ്തിത്വത്തിന്റെ സവിശേഷതകളെയും കുറിച്ച അറിവായിരുന്നു അത്. അവൻ സ്വയംഭൂവും ഏകനും തന്റെ സൃഷ്ടികളിൽ നിന്ന് തികച്ചും വിഭിന്നനും സർവജ്ഞനും സൃഷ്ടി സ്ഥിതി സംഹാരാദി കാര്യങ്ങളുടെ അധിപനും സർവലോക സംരക്ഷകനുമായിരുന്നു. അതിനാൽ മനുഷ്യകുലം ഒന്നടങ്കം അവന്റെ ആജ്ഞാ നിർദ്ദേശങ്ങൾക്ക് വിധേയരായി ജീവിക്കേണ്ടവരാണ്. ഈ ഗണത്തിൽ ഒന്നാമതായി വരുന്നത് ആരാധനാ വഴിപാടുകൾ ദൈവത്തിന് മാത്രം സമർപ്പിക്കുകയെന്നതാണ്. തുടർന്ന് മനുഷ്യരും ഇതര ജീവികളും മനുഷ്യനും പ്രകൃതിയുമായുള്ള ബന്ധങ്ങളിലുമെല്ലാം ദൈവികനീതിയും നിയമവും പാലിക്കണമെന്നുള്ളതാണ്. വിവിധ കാലങ്ങളിലും ദേശങ്ങളിലുമായി വന്ന ദൂതന്മാർ ഒരേപോലെ മനുഷ്യരെ പഠിപ്പിച്ച സന്ദേശം

ശമത്ര ഇത്. വേദഗ്രന്ഥങ്ങളിൽ നമുക്ക് ആ സന്ദേശം കണ്ടെത്താൻ കഴിയും.

വേദഗ്രന്ഥങ്ങൾ

സ്രഷ്ടാവ് തന്റെ ദൂതന്മാർക്ക് നൽകിയ സന്ദേശങ്ങളാണ് വേദഗ്രന്ഥങ്ങളിലുള്ളത്. അവ സത്യസന്ദേശങ്ങളാണ്. ദൈവത്തിന്റെ വചനങ്ങളാണ്. ആദിയിൽ മനുഷ്യർ ഒരൊറ്റ സമുദായമായിരുന്നു. പിന്നീട് ദൈവിക മാർഗത്തിൽ നിന്ന് അവർ വ്യതിചലിക്കുകയും ഭിന്നിക്കുകയും ചെയ്തു. ദൈവത്തിന്റെ വിധിവിചലകൾ പാലിക്കാത്തതിനാൽ ദൈവം പ്രവാചകന്മാരിലൂടെ വേദഗ്രന്ഥങ്ങൾ അവതരിപ്പിച്ചു. സത്യമാർഗത്തിൽ നിന്ന് അകന്നുപോയവരെ പ്രസ്തുത മാർഗത്തിലേക്ക് തിരിച്ചുകൊണ്ടുവരിക എന്നതായിരുന്നു വേദഗ്രന്ഥങ്ങളുടെ പ്രധാന ധർമ്മം. അതിനാൽ ദൈവമാർഗം അന്വേഷിക്കുന്നവർക്കുള്ള വെളിച്ചമാണ് വേദഗ്രന്ഥം. അതിലുള്ള സത്യസന്ദേശമാണ് നാം സ്വീകരിക്കേണ്ടത്.

സത്യസന്ദേശം മതഗ്രന്ഥങ്ങളിലൂടെ

വിവിധ മതഗ്രന്ഥങ്ങളിൽ നമുക്ക് ആ സത്യം കണ്ടെത്താൻ കഴിയും. താഴെ കൊടുത്തിരിക്കുന്ന വചനങ്ങൾ അതിന് തെളിവുകളാണ്.

ഹൈന്ദവ ഗ്രന്ഥങ്ങളിൽനിന്ന്: ഹിന്ദുമത ഗ്രന്ഥങ്ങളെ ശ്രുതികൾ എന്നും സ്മൃതികൾ എന്നും രണ്ടായി തിരിക്കാം. ശ്രുതികൾ എന്നാൽ ശ്രവിക്കപ്പെട്ടത് എന്നത്രെ അർത്ഥം. വേദവും വേദവുമായി ബന്ധപ്പെട്ട കൃതികളും ദൈവത്തിൽ നിന്ന് ജ്ഞിമാർ ശ്രവിക്കപ്പെട്ടവയാണെന്നാണ് വിശ്വാസം. ജ്ഞിമാർ സ്വന്തം ഓർമ്മയിൽ നിന്നെടുത്തതല്ലാത്ത ഗ്രന്ഥങ്ങളാണ് സ്മൃതികൾ. പ്രധാനപ്പെട്ട വേദസംഹിതകൾ നാലെണ്ണമാണ്. 1. ഋക് അഥവാ ഋഗ്വേദ സംഹിത.

- 2. യജുസ്സ് അഥവാ യജുർവേദ സംഹിത
- 3. സാമം അഥവാ സാമവേദ സംഹിത
- 4. അഥർവം അഥവാ അഥർവവേദ സംഹിത

വേദസൂക്തങ്ങൾ വ്യാഖ്യാനിക്കുകയും വൈദിക കർമ്മങ്ങളായ യജ്ഞങ്ങളുടെയും യാഗങ്ങളുടെയും ക്രിയാവിധികൾ വിവരിക്കുകയും ചെയ്യുന്ന ഗ്രന്ഥങ്ങളാണ് ബ്രാഹ്മണങ്ങൾ. ബ്രാഹ്മണങ്ങളോട് പിൻകാലത്ത് ചേർക്കപ്പെട്ട ഗ്രന്ഥപരമ്പരകാണ് ആരണ്യകങ്ങൾ എന്നു പറയുന്നത്. ആരണ്യകങ്ങളെ തുടർന്ന് വന്ന ഭാഗമാണ് ഉപനിഷത്തുകൾ. ഉപനിഷത്തുകൾക്ക് വേദാന്തം എന്നും പേരുണ്ട്. ഭാരതീയരുടെ മറ്റൊരു സാഹിത്യ സംഘാതമാണ് ഇതിഹാസങ്ങൾ. രാമായണം, മഹാഭാരതം എന്നീ ബ്രഹ്മത് കാവ്യങ്ങളാണ് ഇതിഹാസ നാമങ്ങളായി അറിയപ്പെടുന്നത്. രാമായണത്തിൽ അയോധ്യ ഭരിച്ചിരുന്ന രാജവംശത്തിന്റെയും മഹാഭാരതത്തിന്റെയും സാഹസിക കഥകളാണ് ഉൾക്കൊണ്ടിട്ടുള്ളത്. അധ്യാത്മിക കൃതിയായ ഭഗവദ്ഗീത മഹാഭാരതത്തിന്റെ ഒരു ഭാഗമാണ്. ഭാരതീയരുടെ മറ്റൊരു മതസാഹിത്യ സംഘാതമാണ് പുരാണങ്ങൾ. ഇതിനു പുറമെ വേറെയും കൃതികളുണ്ട്.

ഋഗ്വേദം 8:3:3 ൽ ഇങ്ങനെ വായിക്കാം:

“യോ ദേവനാം താമധാ ഏക ഏവ”

(ദേവ നാമങ്ങൾ ധരിച്ച വ്യക്തി ഒന്നേ ഒന്നാകുന്നു)

ഋഗ്വേദം മണ്ഡലം 10, സൂക്തം 121, ഋക്ക് 1൪ ഇങ്ങനെ കാണാം:

“ഹിരണ്യ ഗർഭഃ സമവർത്തതാഗ്രേ

ഭൃതസ്യ ജാതഃ പതിരേക ആസിത്

സ ദാധാര പൃഥ്വിവിം ദ്യാമു തേമാം

കസ്തൈ ദേവായ ഹവിഷാ വിധേമ”

(പ്രകാശ സ്വരൂപിയും സൂര്യാദിയായ പ്രകാശിക്കുന്ന വസ്തുക്കളെ സൃഷ്ടിച്ചു വഹിക്കുന്നവനും ഉല്പന്നമായ മുഴുവൻ ജഗത്തിന്റെ പ്രസിദ്ധനായ രക്ഷകനും ആയ ഏകനായ ഹിരണ്യ ഗർഭൻ ജഗത്തുണ്ടാകുന്നതിന് മുമ്പ് തന്നെ വെളിപ്പെട്ടു. അവൻ ഭൂമിയെയും സ്വർഗത്തെയും വഹിക്കുന്നു. സുഖസ്വരൂപിയായ ആ പരമാത്മാവിനെ സ്വീകരിക്കത്തക്കതായ ശ്രദ്ധാ പൂർണ്ണമായ ഉപാസനകൊണ്ട് ഞങ്ങൾ ഭജിക്കുന്നു)

കേനോപനിഷത്ത് 1:6,7 ൽ ഇങ്ങനെ വായിക്കാം:

“യച്ച ക്ഷു ഷാന പശ്യതി യേന ചഷ്യം ഷി പശ്വതി

തദേവ ബ്രഹ്മതം വിദ്ധി നേദം യദിദ മൂപാസതേ

യത് ശ്രോത്രേണ ന ശ്രുണോതി യേന ശ്രോത്രമിദം ശ്രുതം

തദേവ ബ്രഹ്മതം വിദ്ധി നേദം യദിദ മൂപാസതേ”

(യാതൊന്നാണോ കണ്ണുകൊണ്ട് കാണാൻ സാധിക്കാത്തത്, എന്നാൽ കണ്ണിന് ദർശനം ലഭിക്കുന്നതിന് കാരണം യാതൊന്നാണോ അതിനെ

ത്തന്നെ ബ്രഹ്മമെന്ന് നീ മനസ്സിലാക്കുക. കണ്ണുകൊണ്ട് കാണുന്ന ഏതൊന്നിനെയാണോ മനുഷ്യൻ ഉപാസിക്കുന്നത് അത് ബ്രഹ്മമല്ല. (ദൈവമല്ല). യാതൊരു ശബ്ദത്തെ കാതുകൊണ്ട് ആർക്കും കേൾക്കാൻ സാധ്യമല്ലയോ എന്നാൽ യാതൊന്നിൽ നിന്നാണോ ആ ശ്രോത്രേന്ദ്രിയത്തിന് ശ്രവണശക്തി ലഭിക്കുന്നത് അതിനെത്തന്നെ ബ്രഹ്മമെന്ന് നീ മനസ്സിലാക്കുക. കാതുകൾക്ക് ഉപാസന വിഷയമായിരിക്കുന്നത് ബ്രഹ്മമല്ല.)

ഈശാവാസ്യോപനിഷത്ത് ശ്ലോകം 12 നോക്കുക:

“അന്ധം തമഃ പ്രവിശന്തിയേ സംഭൃതി മൂപാസതേ തതോ ഭൂയ ഇവ തേ തമോ യ ഉ സംഭൃത്യം രതഃ”

(നശരങ്ങളായ ദേവ പിതൃ മാതാവാദികളെ ഉപാസിക്കുന്നവർ അജ്ഞാനമാകുന്ന ഘോരാന്ധകാരത്തിൽ പതിക്കുന്നു. അവിനാശിയായ പരമാത്മാവിനെ കുറിച്ച് മിഥ്യാഭിമാനത്തോടു കൂടിയിരിക്കുന്നവരും ഘോരാന്ധകാരത്തിൽ തന്നെ പതിക്കുന്നു) ഭഗവദ്ഗീത 7:24,25 ൽ പറയുന്നു:

അവ്യക്തം വ്യക്തിമാവന്നം

മനുന്തേ മാമബുദ്ധയേഃ

പരം ഭവമജാനന്തോ

മമാവ്യയമനുത്തമം

നാഹം പ്രകാശഃ സർവസ്യ

യോഗമായ സമാവൃതഃ

മൂഢഘോരം നാഭിജാനാതി

ലോകോ മാമജമവ്യയം

(സർവോൽകൃഷ്ടവും വികാരമില്ലാത്തതുമായ എന്റെ ആത്മ സ്വരൂപത്തെ മനസ്സിലാക്കാത്ത അല്പബുദ്ധികൾ അവ്യക്തനായ എന്നെ, വ്യക്തമായ രൂപത്തോടു കൂടിയവനാണെന്ന് വിചാരിക്കുന്നു. യോഗ മായയാൽ മുടപ്പെട്ടിരിക്കുന്ന ഞാൻ എല്ലാവർക്കും പ്രകാശൻ (കാണത്തക്കവൻ) ആയിത്തീരുന്നില്ല. ജനനമോ വികാരമോ ഇല്ലാത്ത എന്നെ മൂഢജനങ്ങൾ അറിയുന്നില്ല)

ഭഗവദ്ഗീത 9:11,12 ൽ പറയുന്നു:

അവജാനന്തി മാം മൂഢ

മാനുഷീം തനു മാശ്രിതം

പരം ഭാവ മജാനന്തോ

മമഭൃത മഹേശ്വരം

മോഘാശാ മോഘകർമണോ

മോഘജ്ഞാനാ വിചേ

തസേഃ

രാക്ഷസീമാസൂരീം ചൈവ

പ്രകൃതിം മോഹിനീം

ശ്രിതാഃ

(മൂഢജനങ്ങൾ സർവഭൂതേശ്വരനായ എന്റെ പരമാത്മ ഭാവത്തെ അറിയാതെ മനുഷ്യശരീരം ഗ്രഹിച്ചിരിക്കുന്ന ഒരുവനെന്ന് എന്നെ അവഗണിക്കുന്നു. അങ്ങനെ എന്നെ അവഗണിക്കുന്നവരുടെ ആശകളും അവർ

ചെയ്യുന്ന കർമ്മങ്ങളും അവർക്കുള്ള ജ്ഞാനവും നിഷ്ഫലങ്ങളാണ്. അവർ അവിവേകികളും മനസ്സിനെ മോഹിപ്പിക്കുന്ന രാക്ഷസപ്രകൃതിയെയും അസുരപ്രകൃതിയെയും ആശ്രയിച്ചിട്ടുള്ളവരുമാകുന്നു)

ഭഗവദ്ഗീത 10:33 ൽ പറയുന്നു:

യോ മമ ജമനാദിംച വേത്തിലോകെ മഹോശരം
അസം മുവഃ സമർത്യേഷു സർവപാപൈഃ പ്രമുച്യതേ
(ആദിയറ്റവനും ജന്മരഹിതനും സർവലോക നിയന്താവുമായി ഈശ്വരനെ ആരയിയുന്നുവോ അവൻ മനുഷ്യനിൽ ജ്ഞാനിയായതുകൊണ്ട് സർവവിധ പാപങ്ങളിൽനിന്നും മുക്തനായിത്തീരുന്നു)

ഹൈന്ദവ മതഗ്രന്ഥങ്ങളിൽ ദൈവത്തിന് വിവിധ പേരുകൾ കാണാം. ഹിരണ്യഗർഭൻ, വിശ്വകർമ്മാവ്, പ്രജാപതി, വിരാട് പുരുഷൻ തുടങ്ങിയ പേരുകളിൽ ഏകനും സർവശക്തനുമായ ദൈവത്തെ വേദഗ്രന്ഥങ്ങളിൽ പരിചയപ്പെടുത്തുന്നത് കാണാം. എന്നാൽ വേദഗ്രന്ഥങ്ങളിൽ ഇതെല്ലാം രേഖപ്പെടുത്തിയിട്ടില്ലാത്തതിനാലും ബഹുദൈവ വിശ്വാസത്തിലേക്കും അവതാര സങ്കല്പത്തിലേക്കും ആൾദൈവങ്ങളിലേക്കും തിരിഞ്ഞ് ജനങ്ങൾ വഴി തെറ്റിപ്പോയി എന്നതാണ് അത്ഭുതം. ഹിന്ദു മതവിശ്വാസികളുടെ ദൈവത്തിന്റെ എണ്ണം എത്രയാണ് എന്ന ചോദ്യത്തിന് ഉത്തരം പറയാൻ കഴിയാത്ത വിധം ദൈവങ്ങൾ പെരുകിയിരിക്കുന്നു. ഭൂമിയും സൂര്യനും അഗ്നിയും നാഗവും എല്ലാം അവർക്ക് ആരാധ്യവസ്തുക്കളാണ്. ബ്രഹ്മാവ്, വിഷ്ണു, മഹേശ്വരൻ എന്നിങ്ങനെ ത്രിമൂർത്തികളാണ് പ്രധാനപ്പെട്ടത്. ബ്രഹ്മാവ് സൃഷ്ടിക്കുന്നു, വിഷ്ണു നിലനിർത്തുന്നു, മഹേശ്വരൻ സംഹരിക്കുന്നു എന്നതാണ് ഹൈന്ദവവിശ്വാസം. കൂടാതെ അവതാര സങ്കല്പങ്ങളും ഹൈന്ദവവിശ്വാസങ്ങളിൽ പ്രധാനപ്പെട്ടതാണ്. അതു പ്രകാരമാണ് ശ്രീരാമനും ശ്രീകൃഷ്ണനുമെല്ലാം ആരാധ്യരായത്. മത്സ്യം, കുർമം, വരാഹം, നരസിംഹം, വാമനൻ, പരശുരാമൻ, ശ്രീരാമൻ, ബലരാമൻ, ശ്രീകൃഷ്ണൻ, കൽക്കി എന്നിവരാണ് പ്രധാനമായുള്ള ദശാവതാരങ്ങൾ. എന്നാൽ നാം മുകളിൽ സൂചിപ്പിച്ച ഗീതാശ്ലോകം ദൈവം ദശാവതാരങ്ങളെടുത്തുവെന്ന വാദത്തെ പാടെ നിഷേധിക്കുന്നതായി കാണാം.

വേദപണ്ഡിതനും ചിന്തകനുമായ ഡോ. രാധാകൃഷ്ണൻ എഴുതുന്നു: “പരമേശ്വരൻ ഒന്നേ ഉണ്ടായിരിക്കട്ടെ. രണ്ട് പരമേശ്വരന്മാരും എണ്ണമറ്റ സത്തകളും ഉണ്ടാവുക സാധ്യമല്ല. ഒരു ദേവൻ മറ്റൊരു ദേവന്റെ സൃഷ്ടിയായെന്നോ എന്ന ചോദ്യം എല്ലായിടത്തും ചോദിക്കപ്പെട്ടിട്ടുണ്ട്. സൃഷ്ടിക്കപ്പെട്ട ഒരു ദേവൻ ഈശ്വരനേ അല്ല.” (ഭാരതീയ ദർശനം, വാല്യം 1, പേജ് 68,69, മാതൃഭൂമി പബ്ലിഷിംഗ് കമ്പനി, കോഴിക്കോട്-1975) (ഉദ്ധരണം: വേദ

ദർശനം, ശിഹാബുദ്ദീൻ ആരാമ്പ്രം, പേജ് 48)

ഐക്യസത്യ വേദപുസ്തകങ്ങളിൽ നിന്ന്: എല്ലാറ്റിലും മുഖ്യകല്പന ഏത് എന്ന ചോദ്യത്തിന് യേശു നല്കിയ ഉത്തരം മാർക്കോസ് എഴുതിയ സുവിശേഷം 12:29,30ൽ ഇങ്ങനെ വായിക്കാം: “യിസ്രായേലേ, കേൾക്ക. നമ്മുടെ ദൈവമായ കർത്താവ് ഏക കർത്താവ്. നിന്റെ ദൈവമായ കർത്താവിനെ നീ പൂർണ്ണഹൃദയത്തോടും പൂർണ്ണാത്മാവോടും പൂർണ്ണമനസ്സോടും പൂർണ്ണശക്തിയോടും കൂടെ സ്നേഹിക്കണം എന്നാകുന്നു.”

ഗുരോ ന്യായപ്രമാണത്തിൽ ഏത് കല്പന വലിയത് എന്ന് ചോദിച്ച വൈദികനോട് യേശു പറഞ്ഞ മറുപടി മത്തായിയുടെ സുവിശേഷം 22:37,38 ൽ നമുക്ക് ഇങ്ങനെ വായിക്കാം: “നിന്റെ ദൈവമായ കർത്താവിനെ നീ പൂർണ്ണഹൃദയത്തോടും പൂർണ്ണാത്മാവോടും പൂർണ്ണമനസ്സോടും കൂടെ സ്നേഹിക്കണം. ഇതാകുന്നു വലിയതും ഒന്നാമത്തേതുമായ കല്പന.”

ആവർത്തന പുസ്തകം 4:35 വായിക്കുക: “യഹോവ തന്നെ ദൈവം. അവനല്ലാതെ മറ്റൊരുത്തനുമില്ല.” ആവർത്തന പുസ്തകം 4:39 വായിക്കുക: “ആകയാൽ മീതെ സ്വർഗത്തിലും താഴെ ഭൂമിയിലും യഹോവ തന്നെ ദൈവം. മറ്റൊരുത്തനുമില്ല എന്നു നീ അറിഞ്ഞു മനസ്സിൽ വെച്ചുകൊൾക.” ആവർത്തന പുസ്തകം 6:4,5 വായിക്കുക: “യിസ്രായേലേ, കേൾക്ക: യഹോവ നമ്മുടെ ദൈവമാകുന്നു. യഹോവ ഏകൻ തന്നെ. നിന്റെ ദൈവമായ യഹോവയെ നീ പൂർണ്ണഹൃദയത്തോടും പൂർണ്ണമനസ്സോടും പൂർണ്ണശക്തിയോടും കൂടെ സ്നേഹിക്കണം.”

യെശയ്യാവ് 44:6 വായിക്കുക: “യഹോവ, ഇപ്രകാരം അരുളിച്ചെയ്യുന്നു: ഞാൻ ആദ്യനും അന്ത്യനും ആകുന്നു. ഞാനല്ലാതെ ഒരു ദൈവവുമില്ല.”

സാത്താനോടുള്ള യേശുവിന്റെ ഉപദേശം മത്തായി 4:10 ൽ ഇങ്ങനെ വായിക്കാം: “നിന്റെ ദൈവമായ കർത്താവിനെ നമസ്കരിച്ചു അവനെ മാത്രമേ ആരാധിക്കാവൂ.” പുറപ്പാട് പുസ്തകം 20 ൽ 2 മുതൽ 5 വരെയുള്ള വചനങ്ങളിൽ മോശെ പ്രവാചകനോട് അരുളിയത് ഇപ്രകാരം നമുക്ക് വായിക്കാം: “അടമവീടായ മിസ്രയീം ദേശത്തുനിന്ന് നിന്നെ കൊണ്ടുവന്ന യഹോവയായ ഞാൻ നിന്റെ ദൈവം ആകുന്നു. ഞാനല്ലാതെ അന്യ ദൈവങ്ങൾ നിനക്ക് ഉണ്ടാകരുത്. ഒരു വിഗ്രഹം ഉണ്ടാക്കരുത്. മീതെ സ്വർഗത്തിൽ എങ്കിലും ഉള്ള യാതൊന്നിന്റെ പ്രതിമയും അരുത്. അവയെ നമസ്കരിക്കുകയോ സേവിക്കുകയോ ചെയ്യരുത്.”

ഈ സത്യങ്ങൾ വേദപുസ്തകത്തിൽ മായാതെ കിടന്നിട്ടുകൂടി അവ

വായിക്കപ്പെടുന്ന പള്ളികളിൽ പ്രതിമകൾ സ്ഥാപിച്ച് ബഹുദൈവാരാധന നടത്തുന്നു എന്നത് വിചിത്രം തന്നെ. ക്രൈസ്തവ വേദഗ്രന്ഥങ്ങളിൽ ഏകനായ ദൈവത്തെക്കുറിച്ച് സംസാരിക്കുമ്പോഴും ക്രിസ്തീയ സുഹൃത്തുക്കളുടെ വിശ്വാസം പിതാവ്, പുത്രൻ, പരിശുദ്ധാത്മാവ് എന്നിങ്ങനെ മൂന്നെണ്ണം കൂടിച്ചേർന്നതാണ് ഏകദൈവം എന്നതാണ്. കന്യാമർയമിന്റെ പുത്രനാണ് യേശു. ഭർത്താവില്ലാതെയാണ് മർയം യേശുവിനെ പ്രസവിച്ചത്. അതിനാൽ അതിന്റെ പിതൃത്വം അവർ ദൈവത്തിൽ എത്തിക്കുന്നു. മൂന്നും വേറെ വേറെ ആകുമ്പോൾ ദൈവം ഇല്ലാതെ പോകുന്ന വിശ്വാസം. നമുക്ക് ചിന്തിക്കാനുള്ളത് ഉൽപത്തി പുസ്തകം പറയുന്ന ആദിയിൽ ഉണ്ടായിരുന്ന ദൈവം, ആകാശഭൂമികൾ സൃഷ്ടിച്ച ദൈവം, അന്ന് പുത്രൻ കൂടെയുണ്ടോ? പുത്രനില്ല എന്ന് എല്ലാവരും പറയുന്നു. അന്ന് ദൈവത്തിന് ന്യൂനതയേതെങ്കിലുമുണ്ടോ? എങ്കിൽ അന്നുള്ള ദൈവം പരിപൂർണ്ണനാണെങ്കിൽ പിന്നെ പുത്രനെയും പരിശുദ്ധാത്മാവിനെയും ദൈവത്തിലേക്ക് കൂട്ടിക്കൊണ്ടുവരുന്നതിന്? പിതാവില്ലാതെ പുത്രനുണ്ടാവുമോ? പുത്രൻ പിതാവിന് മുമ്പ് ഉണ്ടാകാവതല്ല. പിതാവ് പുത്രനിൽ നിന്നും ഉണ്ടാകാവതല്ല. 1+1+1=3 എന്നതല്ലേ ശരി? തുടങ്ങിയ കാര്യങ്ങൾ സങ്കീർണ്ണതയിലേക്ക് നമ്മെ കൊണ്ടുചെന്നെത്തിക്കുന്നു. എന്നാൽ ക്രൈസ്തവർ സാക്ഷാൽ ഏകദൈവത്തെ കൈവെടിഞ്ഞ് യേശുവിനെ തന്നെ ദൈവമായി സങ്കല്പിച്ച് ആരാധിക്കുന്നു. മാതാവായ കന്യാമർയമിനെയും ആരാധിക്കുന്നു. യേശു ജനിക്കുന്നതിന് മുമ്പുള്ളവർ ഏത് ദൈവത്തിൽ വിശ്വസിച്ചു? അന്ന് ത്രിയേകത്വ വിശ്വാസം ഉണ്ടായിരുന്നോ? എന്ന് നാം ചിന്തിക്കേണ്ടതുണ്ട്. സൂര്യദേവന്റെ പ്രതിബിംബമായി കണക്കാക്കപ്പെട്ടിരുന്ന റോമ ചക്രവർത്തി കോൺസ്റ്റാന്റിന്റെ അധ്യക്ഷതയിൽ എ ഡി 325 ൽ നിഖിയായിൽ വിളിച്ചുകൂട്ടിയ സുന്നഹേദോസിലാണ് (ബിഷപ്പുമാരുടെ സമ്മേളനം) ത്രിയേകത്വത്തിന് അംഗീകാരം നൽകിയത് എന്ന് നാം മനസ്സിലാക്കണം.

വേദഗ്രന്ഥങ്ങൾക്ക് സംഭവിച്ചതെന്ത്?

മുൻകഴിഞ്ഞ വേദങ്ങളിൽ തോറയും സങ്കീർത്തനങ്ങളും സുവിശേഷങ്ങളും ഉണ്ട്. അവ ജനങ്ങൾക്ക് ദൈവത്തിൽ നിന്നുള്ള ന്യായപ്രമാണങ്ങളായിരുന്നു. വേദകരമെന്ന് പറയട്ടെ, ദൈവികഗ്രന്ഥങ്ങളിൽ മനുഷ്യർ കൈകടത്തി അതിനെ വികൃതമാക്കി. അതിനാൽ പ്രവാചകന്മാർക്ക് ദൈവം നൽകിയ സത്യവേദഗ്രന്ഥങ്ങൾ പിൻക്കാലത്ത് നഷ്ടമായി. മനുഷ്യ കൈകടത്തലുകൾ ആ ഗ്രന്ഥങ്ങളുടെ പവിത്രത നഷ്ടപ്പെടുത്തി. അതിന്റെ സുന്ദരരൂപം വികൃതമാക്കി. ഫലമോ അതിൽ സ്ഖലിതങ്ങൾ കടന്നുകൂടി. ഇതെ

ങ്ങനെ ബോധ്യമാകും? ഗ്രന്ഥങ്ങൾ പരിശോധിക്കുക. അതിൽ പ്രവാചകന്മാരുടെ അധ്യാപനങ്ങൾക്ക് വിരുദ്ധമായ ധാരാളം കാര്യങ്ങൾ കണ്ടെത്താനാവും.

മുമ്പ് അവതരിപ്പിക്കപ്പെട്ട വേദഗ്രന്ഥങ്ങൾ മനുഷ്യ കൈകടത്തലുകൾക്ക് വിധേയമായതായി അത് സംബന്ധിച്ച് പഠിക്കുന്ന ഏതൊരാൾക്കും ബോധ്യമാകുന്നതാണ്. ഇപ്പോൾ നമുക്ക് ലഭ്യമാകുന്ന വിവിധ ബൈബിളുകളുടെ രചന ദൈവം നേരിട്ട് നിർവഹിച്ചതല്ലെന്ന് വായനക്കാർക്ക് മനസ്സിലാക്കാൻ കഴിയും. കാരണം വിവിധ കാലദേശങ്ങളിൽ ജീവിച്ചിരുന്ന വിവിധ വ്യക്തികളാണ് അതെഴുതിയത്. അതവർ തന്നെ സമ്മതിക്കുന്ന കാര്യവുമാണ്. ഈ വാചകം ശ്രദ്ധിക്കുക: “തെറ്റുപറ്റാത്ത വാക്കുകളുടെ സമുച്ചയമല്ല വേദ പുസ്തകം. ഏത് ഗ്രന്ഥരചനയിലും ഉണ്ടാകാവുന്ന തെറ്റുകൾ വേദപുസ്തകത്തിലും കണ്ടേക്കാം. ചരിത്രാവബോധത്തിലുള്ള തെറ്റുകൾ, എഡിറ്റിംഗിലെ പോരായ്മകൾ, അച്ചടിശിക്ഷകൾ, ആശയം പറഞ്ഞു ഫലിപ്പിക്കാനുള്ള ശ്രമത്തിൽ അമിതാവേശം കൊണ്ടുണ്ടായിട്ടുള്ള പാകപ്പിഴകൾ, പുരുഷ മേധാവിത്വം നിലനിർത്തുന്ന ഭാഷാപ്രയോഗങ്ങൾ, വാമൊഴി വരമൊഴിയാകുമ്പോൾ സംഭവിക്കുന്ന തെറ്റുകൾ, ഇവയൊക്കെ വേദപുസ്തകത്തിൽ കാണുന്നുവെങ്കിൽ അത്ഭുതപ്പെടാനില്ല. മനുഷ്യർ എഴുതിയ ഗ്രന്ഥമല്ലേ” (ബിഷപ്പ് ഡോ. പൗലോസ് മാർ പൗലോസ്- അഭിമുഖം, മാതൃഭൂമി ആഴ്ചപ്പതിപ്പ് -96 ഏപ്രിൽ; ഉദ്ധരണം: ഭക്തിമാർഗം, റഹീം കുറ്റാടി, പേജ് 23,24)

പഴയ നിയമവും സങ്കീർത്തനങ്ങളും പുതിയ നിയമവും അടങ്ങിയതാണ് വിശുദ്ധ ബൈബിൾ അഥവാ സത്യവേദ പുസ്തകം എന്ന് ജനങ്ങളെ അതിന്റെ കൈകാര്യ കർത്താക്കൾ വിശ്വസിച്ചുപോരുന്നു. പഴയനിയമം എന്നും പുതിയ നിയമം എന്നും ബൈബിളിന് രണ്ട് വിഭാഗമുണ്ട്. പഴയ നിയമ വിഭാഗത്തിൽ 39 പുസ്തകങ്ങളും പുതിയ നിയമ വിഭാഗത്തിൽ നാല് സുവിശേഷങ്ങളടക്കം 27 ലേഖനങ്ങളുമുണ്ട്. ന്യായപ്രമാണമെന്ന് പറയപ്പെടുന്ന മോശെ പ്രവാചകന്റെ തോറയും മൊത്തം 150 കാവ്യങ്ങൾ (അധ്യായങ്ങൾ) ഉൾക്കൊള്ളുന്ന ദാവീദിന്റെ സങ്കീർത്തനങ്ങളും യേശുവിന് മുമ്പുള്ള ചില പ്രവാചകന്മാരുടെ ഉപദേശങ്ങളും ചരിത്രങ്ങളും അടങ്ങിയതാണ് പഴയ നിയമ വിഭാഗമെന്നും യേശുവിന്റെ സുവിശേഷങ്ങൾ അടങ്ങിയതാണ് പുതിയ നിയമവിഭാഗമെന്നുമാണ് സങ്കല്പം. ‘ബിബ്ളിയാ’ എന്ന ഗ്രീക്ക് പദമാണ് ബൈബിൾ എന്നതിന്റെ മൂലം. ചെറു പുസ്തകം എന്നർത്ഥം. എ ഡി 392 മുതൽ 404 വരെ കോൺസ്റ്റാന്റിനോപ്പിളിലെ പാത്രിയാർക്കീസായിരുന്ന ജോൺ കിസോസ്റ്റയാസ് ക്രിസ്തീയ

വേദപുസ്തകങ്ങൾക്ക് ബൈബിൾ എന്ന നാമകരണം ചെയ്തതെന്ന് കരുതപ്പെടുന്നു. (ശ്രീ പി ടി കുരുവിള, ബൈബിൾ നൂറ്റാണ്ടുകളിലൂടെ, പേജ് 2)

മേൽപറയപ്പെട്ട ഗ്രന്ഥങ്ങൾ അതിന്റെ അനുയായികളാൽ കൈകടത്തപ്പെടുകയും അവർക്കിഷ്ടമുള്ളത് കൂട്ടിച്ചേർക്കുകയും ഇഷ്ടമില്ലാത്തത് തള്ളിക്കളയുകയും ചെയ്തിട്ടുണ്ട്. അത് അവർ തന്നെ സമ്മതിക്കുന്ന കാര്യവുമാണ്. റവ. എ സി ക്ലെയിറ്റൻ രചിച്ചതും മലയാള ക്രൈസ്തവ സാഹിത്യ സമിതി (തിരുവല്ല) പ്രസിദ്ധീകരിച്ചതുമായ (1950 ഏപ്രിൽ-രണ്ടാം പതിപ്പ്) വേദ പുസ്തക നിഘണ്ടു 41 ൽ പറയുന്നു: “പുരാതന ഗ്രന്ഥകർത്താക്കന്മാരിൽ ചിലർ വിശിഷ്ടമായ ഒരു ഉപദേശത്തെ പ്രതിപാദിക്കുന്നതിന് ആഗ്രഹിച്ചാൽ അവർ തങ്ങൾ പറയുന്ന ഉപദേശം ദാവീദ്, ഹാനോക്ക്, യേശുവാവ് മുതലായ മഹാന്മാർ പറയുന്നുവെന്ന് ഭാവിച്ചു വാസ്തവത്തിൽ തങ്ങൾ തന്നെ എഴുതുന്നവയെ ആ മഹാന്മാർ എഴുതിയെന്ന് പറയുന്നത് അബദ്ധമാണെന്ന് വിചാരിച്ചിരുന്നില്ല.” പി ടി കുരുവിള എഴുതുന്നു: “മിക്ക പ്രവചനങ്ങളിലും പ്രവാചകന്മാരുടെ വ്യക്തമായ അരുളപ്പാടുകളും അവരുടെ ജീവചരിത്ര സംഭവങ്ങളും രേഖപ്പെടുത്തിയിട്ടുണ്ട് എന്ന വസ്തുത ചോദ്യംചെയ്യാൻ പാടില്ലാത്തതാണ്. എന്നാൽ മിക്ക പ്രവചനങ്ങളും അവയിൽ നാമകരണം ചെയ്തിട്ടുള്ള പ്രവാചകന്മാർ രചിച്ചിട്ടുള്ളതല്ലെന്നും അവരുടെ ശിഷ്യഗണങ്ങളോ മറ്റു സമ്പാദകരോ എഴുതിയിട്ടുള്ളവയാണെന്നും കരുതപ്പെടുന്നു.” (പി ടി കുരുവിള, ബൈബിൾ നൂറ്റാണ്ടുകളിലൂടെ, പേജ് 8)

ഉദാഹരണങ്ങൾ ഇനിയും ധാരാളമുണ്ട്. പഴയ നിയമത്തിലെ ആവർത്തന പുസ്തകം (Deuteronomy) 34-ാം അധ്യായത്തിലെ കാര്യങ്ങൾ മോശെ പ്രവാചകന് ശേഷം എഴുതിയതാണെന്ന് അത് വായിക്കുന്ന ഏതൊരാൾക്കും ബോധ്യമാകും. നമുക്കതിപ്രകാരം വായിക്കാം: “അങ്ങനെ യഹോവയുടെ ദാസനായ മോശെ യഹോവയുടെ വചനപ്രകാരം അവിടെ മോവാബ് ദേശത്തുവെച്ച് മരിച്ചു. അവൻ അവനെ മോവാബ് ദേശത്തു ബേത്ത്-പെയോരിനെതിരെയുള്ള താഴ്വരയിൽ അടക്കി; എങ്കിലും ഇന്നുവരെയും അവന്റെ ശവക്കുഴിയുടെ സ്ഥലം ആരും അറിയാനില്ല. മോശെ മരിക്കുമ്പോൾ അവൻ നൂറ്റിരുപത് വയസ്സായിരുന്നു. അവന്റെ കണ്ണു മങ്ങിയതും അവന്റെ ദേഹബലം ക്ഷയിക്കാനായതും ഇരുന്നു. യിസ്രായേൽ മക്കൾ മോശയെക്കുറിച്ച് മോവാബ് സമഭൂമിയിൽ മുപ്പത് ദിവസം കരഞ്ഞുകൊണ്ടിരുന്നു. അങ്ങനെ മോശയെക്കുറിച്ച് കരഞ്ഞുവിലപിക്കുന്ന കാലം തികഞ്ഞു.” (ആവർത്തന പുസ്തകം, 34:5-8)

“എന്നാൽ മിസ്രയീം ദേശത്തു ഫറവോനോടും അവന്റെ സകല ഭൃത്യന്മാരോടും അവന്റെ സർവ ദേശത്തോടും ചെയ്യാൻ യഹോവ മോശയെ നിയോഗിച്ചയച്ച സകല അത്ഭുതങ്ങളും ഭൂജീവീര്യവും എല്ലാ യിസ്രായേലും കാണുക മോശെ പ്രവർത്തിച്ച ഭയങ്കര കാര്യമൊക്കെയും വിചാരിച്ചാൽ യഹോവ അഭിമുഖമായി അറിഞ്ഞ മോശയെപ്പോലെ ഒരു പ്രവാചകൻ യിസ്രായേലിൽ പിന്നെ ഉണ്ടായിട്ടില്ല.” (ആവർത്തനപുസ്തകം 34:10-12). മോശെ പ്രവാചകന്റേതെന്ന് പറയപ്പെടുന്ന ഗ്രന്ഥത്തിൽ അദ്ദേഹത്തിന്റെ കാലം കഴിഞ്ഞ് പിന്നീട് ആരൊക്കെയോ കൈ കടത്തിയിട്ടുണ്ട് എന്നതിന് മേൽ കൊടുത്ത ഉദാഹരണം ധാരാളം മതിയാകും.

പുതിയ നിയമവിഭാഗമാണ് ക്രിസ്തു മതത്തിന്നാധാരമായി ഗണിച്ചുവരുന്നത്. യേശുവിനെ കർത്താവായും ദൈവപുത്രനായും ദൈവമായും വിശേഷിപ്പിക്കുന്ന ക്രൈസ്തവ സമൂഹത്തിന് അദ്ദേഹം രചിച്ചതോ അദ്ദേഹത്തിൽ നിന്ന് കേട്ടെഴുതപ്പെട്ടതോ അദ്ദേഹത്തിന്റെ കാലത്ത് എഴുതപ്പെട്ടതോ ആയ ഒരു ഗ്രന്ഥം പേരിനെങ്കിലും അവരുടെ കൈവശമുള്ളതായി അവകാശപ്പെടാനില്ല എന്നതാണ് വസ്തുത. എന്നാൽ മത്തായി, മാർക്കോസ്, ലൂക്കോസ്, യോഹന്നാൻ എന്നിവരുടെ നാമങ്ങളിൽ അറിയപ്പെടുന്ന നാല് പുസ്തകങ്ങളാണ് സുവിശേഷങ്ങൾ എന്ന പേരിൽ ക്രൈസ്തവ സമൂഹം തങ്ങളുടെ മുഖ്യ മതപ്രമാണമായി അംഗീകരിച്ചുവരുന്നത്. കൂടാതെ 23 ലേഖനങ്ങൾ വേറെയുമുണ്ട്. മേൽപറയപ്പെട്ട നാല് സുവിശേഷകർത്താക്കളും 13 ലേഖനങ്ങളുടെ ഉടമയായ പൗലോസും ആണ് പുതിയ നിയമ പുസ്തക കർത്താക്കളിൽ പ്രധാപ്പെട്ടവർ. ഇവരിൽ മത്തായി, യോഹന്നാൻ എന്നിവർ യേശുവിന്റെ അപ്പോസ്തല ശിഷ്യന്മാരിൽ പെട്ടവരാണ്. മാർക്കോസ്, ലൂക്കോസ് എന്നിവർ യേശുവിന്റെ ശിഷ്യന്മാരല്ല. യേശുവിന്റെ പ്രധാന ശിഷ്യനും അപ്പോസ്തലനുമായ പത്രോസിന്റെ ശിഷ്യനാണ് മാർക്കോസ്. പൗലോസിന്റെ ശിഷ്യനാണ് ലൂക്കോസ്. കിലിക്യയിലെ തർസോസിൽ പിന്നെ കടുത്ത യഹൂദവാദിയും യേശുവിന്റെ പരമവിരോധിയും ഡമസ്കസിലേക്കുള്ള വഴിമധ്യേ സ്വർഗത്തിലേക്കുയർത്തപ്പെട്ട യേശുവിനെ നേരിൽ കണ്ടുവെന്ന് പറഞ്ഞ് (അപ്പോ. പ്രവ. 22:3-9) ക്രിസ്താബ്ദം 35 ൽ ക്രിസ്ത്യാനിയാമായി സ്വയം അപ്പസ്തല വേഷം സ്വീകരിച്ച് ക്രിസ്തുമതത്തിന് പുതിയൊരു അടിത്തറയ്ക്ക് രൂപകല്പന ചെയ്തയാളാണ് സെന്റ് പോൾ എന്നറിയപ്പെടുന്ന പൗലോസ്.

ഇംഗ്ലീഷ് ബൈബിൾ KJV, RSV എന്നിങ്ങനെ തിരിച്ചതായി കാണാം. കിംഗ് ജയിംസിന്റെ ഉത്തരവു പ്രകാരം 54 വേദശാസ്ത്ര പണ്ഡിതന്മാരുടെ സമിതി 1604 ൽ പൊതുവെ അംഗീകരിക്കപ്പെടുന്ന ഒരു ബൈബിൾ

നിർമ്മിക്കാൻ നിയുക്തമായി. അവരുടെ ശ്രമഫലമായി ആംഗ്ലിക്കൽ സഭകൾക്ക് മുഴുവൻ അംഗീകൃതമായ ഒരു ഇംഗ്ലീഷ് ബൈബിൾ പുറത്തിറങ്ങി. ഇതാണ് കിംഗ് ജയിംസ് വേർഷൻ അഥവാ അംഗീകൃത വിവർത്തനം എന്നറിയപ്പെടുന്നത്. യഥാർഥ ബൈബിളിലില്ലാത്ത ഗുരുതരമായ പലതും കിംഗ് ജെയിംസ് വേർഷനിൽ ഉണ്ടായിരുന്നു. ലഭ്യമായതിൽ ഏറ്റവും പുരാതനമായ ബൈബിൾ കൈയെഴുത്തു പ്രതികളുമായി താരതമ്യം ചെയ്ത്, അവയിൽ ഇല്ലാത്തതും K J V യിൽ കടത്തിക്കൂട്ടിയതുമായ ആശയങ്ങളും വചനങ്ങളും വാക്യങ്ങളും ഒഴിവാക്കിക്കൊണ്ട് 32 അമേരിക്കൻ വേദശാസ്ത്ര പണ്ഡിതന്മാരുടെ തീവ്രപരിശ്രമത്തിന്റെ ഫലമായി 1952 സപ്തംബർ 30-ാം തിയ്യതി വെളിച്ചംകണ്ട പരിഷ്കരിച്ച ബൈബിളാണ് റിവൈസ്ഡ് സ്റ്റാന്റേർഡ് വേർഷൻ. പുതിയ നിയമത്തിലെ തിരുത്തലിന് ധാരാളം ഉദാഹരണങ്ങളുണ്ട്. ത്രിയേകത്വത്തിന് തെളിവായി അറബി ബൈബിളിലും കിംഗ് ജെയിംസ് വേർഷനിലും യോഹന്നാൻ എഴുതിയ ലേഖനം (The First Epistle of John) 5:7ൽ പറയുന്നു: “സ്വർഗത്തിൽ സാക്ഷ്യം പറയുന്നവർ മൂവർ ഉണ്ട്. പിതാവ്, പുത്രൻ, പരിശുദ്ധാത്മാവ്. ഈ മൂവരും ഒന്നു തന്നെ.” ഈ വചനം മഞ്ചേരി മർകസുൽ ബിഷാറ ഭാഷാന്തരം ചെയ്ത് പുറത്തിറക്കിയ സകരിയ്യ ബ്രൂട്ടസിന്റെ God is one in the Holy Trinity അഥവാ, ‘വിശുദ്ധ ത്രിത്വത്തിൽ ദൈവം ഏകനാണ്’ എന്ന പുസ്തകത്തിൽ പേജ് 12 ൽ ഉദ്ധരിച്ചിട്ടുണ്ട്. എന്നാൽ മർകസുൽ ബിഷാറയും കേരളത്തിലെ മറ്റു പ്രൊട്ടസ്റ്റന്റ് മിഷ്യനറികളും വിതരണം ചെയ്യുന്നതും പ്രൊട്ടസ്റ്റന്റ് സഭകൾ അംഗീകരിച്ചതും ബാംഗ്ലൂരിലെ ഇന്ത്യാ ബൈബിൾ സൊസൈറ്റിയിൽ അച്ചടിച്ചതുമായ ‘സത്യവേദ പുസ്തകത്തിലോ കൊച്ചിയിലെ പാസ്റ്റൽ ഓറിയന്റേഷൻ പ്രസിദ്ധീകരിച്ചതും കേരള കത്തോലിക് ബിഷപ്പ് കൗൺസിൽസ് ബൈബിൾ കമ്മീഷൻ തയ്യാറാക്കിയതും കത്തോലിക്ക സഭ അംഗീകരിച്ചതുമായ ‘ബൈബിളിലോ’ ഓശാന പ്രസിദ്ധീകരണം -പാല വിതരണം ചെയ്യുന്ന ‘മലയാളം ബൈബിളിലോ 1952 ൽ പുറത്തിറങ്ങിയ റിവൈസ്ഡ് സ്റ്റാന്റേർഡ് വേർഷൻ ഇംഗ്ലീഷ് ബൈബിളിലോ പ്രസ്തുത വചനം ഇല്ല. എന്നു മാത്രമല്ല, 19-ാം നൂറ്റാണ്ടിൽ കേരളം കണ്ട ഏറ്റവും വലിയ നവോത്ഥാന നായകനും പണ്ഡിതനും ക്രൈസ്തവ പാതിരിമാരുടെ കണ്ഠകോടാലിയുമായിരുന്ന സയ്യിദ് സനാഉല്ല മക്തി തങ്ങളുടെ(റ) പ്രചണ്ഡമായ പ്രചാരണ പ്രബോധന പ്രവർത്തനങ്ങൾക്കു മുമ്പിൽ ഉത്തമമായി ക്രൈസ്തവ നേതൃത്വം അദ്ദേഹത്തിന്റെ ജീവിത കാലത്തുതന്നെ (അതായത്, 1912 ന് മുമ്പ്- തങ്ങൾ മരണപ്പെട്ട വർഷം) മലയാളം ബൈബി

ളിൽ നിന്നും ഈ വചനം നീക്കിയിരുന്നു. (വിശദീകരണത്തിന് കെ കെ മുഹമ്മദ് അബ്ദുൽകരീം എഴുതിയ ‘സയ്യിദ് സനാഉല്ല മക്തി തങ്ങൾ’ എന്ന ജീവചരിത്ര ഗ്രന്ഥം നോക്കുക). ഇനിയും ഉദാഹരണങ്ങൾ ധാരാളമുണ്ട്. അപ്പോൾ ധാരാളം കൈകടത്തലുകൾക്ക് വിധേയമായതും ഒരു ദൈവിക ഗ്രന്ഥത്തിന് യോജിക്കാത്ത നിരവധി പ്രയോഗങ്ങളും വർത്തമാനങ്ങളും മാതൃകാ പുരുഷന്മാരായ ദൈവിക പ്രവാചകന്മാരെ സംബന്ധിച്ച് യാതൊരു നിലയ്ക്കും അവർക്ക് യോജിക്കാത്ത കാര്യങ്ങളും അടങ്ങിയതാണ് ഇന്നുള്ള സത്യവേദ പുസ്തകം എന്നതാണ് സത്യം.

ഹൈന്ദവ വേദങ്ങൾക്കും ഇതുപോലുള്ള അവസ്ഥകളുണ്ടായതായി അതുമായി ബന്ധപ്പെട്ട് പഠനം നടത്തിയ പണ്ഡിതന്മാർ സൂചിപ്പിക്കുന്നുണ്ട്. ‘നഷ്ടപ്പെട്ട വേദത്തെ വീണ്ടെടുത്തതുപോലെ സീതയെ ഞാൻ കൊണ്ടുവരാം’ എന്നു രാമായണത്തിൽ (6:5) പറയുന്ന കാര്യം ഇതിന് തെളിവായി ഉദ്ധരിക്കുന്നുണ്ട്. വേദങ്ങൾ നഷ്ടപ്പെടാനുള്ള പ്രധാന കാരണം അവ സൂരക്ഷിതമായി സൂക്ഷിക്കുന്നതിൽ വന്ന അപാകതയാണ്. വേദങ്ങളുടെ പ്രചാരക്കുറവും തലമുറകൾ കൈമാറുന്നതിൽ വരുത്തിയ അലംഭാവവുമെല്ലാം ഇതിൽ പെടുന്നു. വേദങ്ങൾ എഴുതി സൂക്ഷിക്കുന്നത് ആദ്യകാലത്ത് നിരോധിക്കുക പോലുമുണ്ടായി. വേദം കേൾക്കുന്ന ശുഭ്രന്റെ കാതിൽ ഈയം ഉരുക്കിയൊഴിക്കണമെന്ന് പ്രാകൃത പണ്ഡിതന്മാർ നിയമമുണ്ടാക്കി. ഇത്തരം അവസ്ഥകൾ കാരണമായി ഓരോ തലമുറയിലും വേദത്തിലെ മുഖ്യ പാഠങ്ങൾക്ക് മാറ്റങ്ങൾ വന്നുകൊണ്ടിരുന്നു. കേട്ടുപഠിച്ച ആളിന്റെ ബുദ്ധിയുടെ നിലവാരം, മറവി തുടങ്ങിയ നിമിത്തമെല്ലാം ഇത് സംഭവിച്ചിട്ടുണ്ടാകാം. (സാമവേദം, ആമുഖത്തിൽനിന്ന് പേജ് 33, എം കെ മാധവൻ നായർ, വിദ്യാർഥി മിത്രം ബുക്സ്, കോട്ടയം 1975- ഉദ്ധരണം: വേദദർശനം, ശിഹാബുദ്ദീൻ ആരാമ്പ്രം, പേജ് 75). “അർഥം മനസ്സിലാക്കാതെ വേദം ഓതിയ ജനതയ്ക്ക് കാലക്രമത്തിൽ വേദത്തിൽ അശ്രദ്ധയുണ്ടാകാൻ ഇടയായി. വിദ്യാർഥികളുടെ അലക്ഷ്യഭാവം കാരണം

‘പല വേദശാഖകളും’ കാലാന്തരത്തിൽ നഷ്ടപ്പെട്ടു.” (ശ്രീ ദാനന്ദ സ്വാമി, ഹിന്ദുമതം- ഒരു ലഘു വീക്ഷണം, പേജ് 11- ഉദ്ധരണം: ഭക്തിമാർഗം, റഹീം കുറ്റാടി, പേജ് 23)

അന്തിമ ദൂതൻ

ക്രിസ്തബ്ദം 571 ഏപ്രിൽ 22 ന് മക്കയിൽ ഭൂജാതനായി. പിതാവിന്റെ പേര് അബ്ദുല്ല. മാതാവിന്റെ പേര് ആമിന. മൂലയൂട്ടി വളർത്തിയത് ഹലീമ എന്ന സ്ത്രീയാണ്. ജനിക്കുന്നതിന് മുമ്പ് പിതാവും ജനിച്ച ആറാമത്തെ വയസ്സിൽ മതാവും മരണപ്പെട്ടു. തുടർന്ന് സംരക്ഷണമേറ്റടുത്ത പിതാമഹൻ അബ്ദുൽമുത്തലിബാകട്ടെ മുഹമ്മദിന് എട്ട് വയസ്സ് പൂർത്തിയായപ്പോൾ മരണപ്പെട്ടു. പിതൃസഹോദരനായ അബൂത്വാലിബാണ് പിന്നീട് സംരക്ഷകനായത്. ചെറുപ്പത്തിൽ ആട്ടിടയനായും കച്ചവടത്തിലേർപ്പെട്ടും ജീവിച്ചു. സത്യസന്ധതയിലും വിശ്വസ്തതയിലും അദ്ദേഹത്തെപ്പോലെ കീർത്തി നേടിയ ഒരാൾ ആ നാട്ടിലുണ്ടായിരുന്നില്ല. സ്നേഹത്താൽ നാട്ടുകാർ ഒന്നടങ്കം അദ്ദേഹത്തെ വിളിച്ചത് ‘അൽഅമീൻ’ അഥവാ വിശ്വസ്തൻ എന്നായിരുന്നു. 25-ാമത്തെ വയസ്സിൽ കുടുംബജീവിതത്തിലേക്ക് കടന്നു. തന്നെക്കാൾ 15 വയസ്സ് പ്രായക്കൂടുതലുള്ള ഖദീജയായിരുന്നു വധു.

എങ്ങും അന്ധകാരം, ബഹുദൈവാരാധന, വിഗ്രഹപൂജ, അന്ധവിശ്വാസം, അനാചാരങ്ങൾ, അധർമീകത, മദ്യപാനം, ചൂതുകളി, പലിശ, വ്യഭിചാരം, കൊലപാതകം, കൊള്ള, പിടിച്ചുപറി, പെൺകുട്ടികളെ ജീവനോടെ കൂഴിച്ചുമുടൽ തുടങ്ങിയ അരാജകത്വങ്ങളും ആഭാസങ്ങളും കൊടികുത്തി വാഴുന്ന കാലം. ഇതിൽ നിന്നെല്ലാം അകന്ന് ഏകാന്തനായി മക്കയിൽ ‘ജബലുന്നൂറിലുള്ള ഹിറാ ഗുഹയിൽ ധ്യാനനിമഗ്നനായി കഴിഞ്ഞുകൂടുകയാണ് മുഹമ്മദ്, നാല്പതാമത്തെ വയസ്സിൽ ദിവ്യവെളിപാടുണ്ടായി. ഖുർആനിൽ നിന്നുള്ള വചനങ്ങൾ മലാഖയായ ജിബ്രീൽ ചൊല്ലിക്കൊടുത്തു. അതിന്റെ സാരം ഇങ്ങനെയാണ്: “സൃഷ്ടിച്ചവനായ നിന്റെ രക്ഷിതാവിന്റെ

നാമത്തിൽ നീ വായിക്കുക. മനുഷ്യനെ അവൻ ഭൂമിയിൽ നിന്ന് സൃഷ്ടിച്ചിരിക്കുന്നു. നീ വായിക്കുക. നിന്റെ രക്ഷിതാവ് പേന കൊണ്ട് പഠിപ്പിച്ചവനായ അത്യുദാരനാകുന്നു. മനുഷ്യന് അറിയാത്തത് അവൻ പഠിപ്പിച്ചിരിക്കുന്നു.” വിശുദ്ധ ഖുർആനിലെ 96-ാമത്തെ അധ്യായത്തിലെ ഒന്ന് മുതൽ അഞ്ച് വരെയുള്ള സൂക്തങ്ങൾ. ഖുർആൻ അവതരണത്തിന്റെ തുടക്കമായിരുന്നു അത്. ഈ സംഭവം അദ്ദേഹത്തിന്റെ ജീവിതത്തിലെ ഏറ്റവും വലിയ വഴിത്തിരിവായിരുന്നു. ഒപ്പം ഒരു ജനതയുടെയും. ഇതോടെ അവിടുന്ന് പ്രവാചകനായിത്തീർന്നു. 23 വർഷമാണ് പ്രവാചകജീവിതം. 13 വർഷക്കാലം മക്കയിലും 10 വർഷം മദീനയിലും. 63-ാത്തെ വയസ്സിൽ ലോകത്തിന്റെ പ്രവാചകൻ ലോകത്തോട് വിടപറഞ്ഞു. അനുചരന്മാർ പ്രവാചകന്റെ പുണ്യദേഹം ഖബറടക്കം നടത്തി. മദീനയിലെ പ്രവാചക പള്ളിയുടെ സമീപത്തുള്ള ഒരു ഭവനത്തിൽ ഇന്നും ആ ഖബർ ലോകർക്ക് തെളിവായി നിലകൊള്ളുന്നു.

പ്രവാചക ജീവിതം തുറന്ന പുസ്തകമാണ്. ആ ജീവിതത്തിന് രഹസ്യങ്ങളില്ല. എല്ലാം പരസ്യം. ആ സമ്പൂർണജീവിതം ചരിത്രത്താളുകളിൽ രേഖപ്പെടുത്തിയിട്ടുണ്ട്. ആരുടെയെങ്കിലും മനോമുകുരത്തിൽ ഉദയചെയ്ത നിറംപിടിച്ച കഥകളല്ല പ്രവാചകചരിത്രം. മറിച്ച്, അത് യാഥാർഥ്യമാണ്. മുഹമ്മദ് നബി(സ) സാധാരണ ജനങ്ങളിൽ ഒരുവനായും പിതാവായും ഭർത്താവായും കുടുംബനാഥനായും അയൽവാസിയായും സുഹൃത്തായും പടയാളിയായും സൈന്യാധിപനായും ഭരണാധികാരിയായും സഹയാത്രികനായും അതിലുപരി പ്രവാചകനായും എന്നുവേണ്ട, ജീവിതത്തിലെ വിവിധ തുറകളിൽ തുല്യതയില്ലാത്ത ജീവിതം നയിച്ച് മാതൃകകാണിച്ചു.

സുവിശേഷമറിയിക്കപ്പെട്ട ദൈവദൂതൻ

മുൻകഴിഞ്ഞ ദൈവദൂതന്മാരാൽ സുവിശേഷമറിയിക്കപ്പെട്ട ദൈവദൂതനാണ് മുഹമ്മദ് നബി. വേദഗ്രന്ഥങ്ങളിൽ പ്രസ്തുത സുവിശേഷങ്ങൾ ഇന്നും മായാതെ കിടക്കുന്നു. പഴയ നിയമത്തിലെ ആവർത്തന പുസ്തകം 18:18,19 ൽ ഇപ്രകാരം കാണാം: “നിന്നെപ്പോലെ ഒരു പ്രവാചകനെ ഞാൻ അവർക്ക് അവരുടെ സഹോദരന്മാരുടെ ഇടയിൽനിന്ന് എഴുന്നേല്പിച്ച് എന്റെ വചനങ്ങളെ അവന്റെ നാവിലേക്ക് ആക്കും. ഞാൻ അവനോട് കല്പിക്കുന്നതെന്തും അവൻ അവരോട് പറയും. അവൻ എന്റെ നാമത്തിൽ പറയുന്ന എന്റെ വചനങ്ങൾ യാതൊരുത്തനെങ്കിലും കേൾക്കാതിരുന്നാൽ അവനോട് ഞാൻ ചോദിക്കും.”

മേൽകൊടുത്ത വചനത്തിലെ സുവിശേഷമാരെക്കുറിച്ചാണ്? യഹോവയായ ദൈവം സംസാരിക്കുന്നത് മോശെ പ്രവാചകനോടാണ്. “നിന്നെപ്പോലെ” എന്ന് പറഞ്ഞത് മോശെയെപ്പോലെ എന്നാണ് നാം മനസ്സിലാ

കുന്നത്. “അവർക്ക് അവരുടെ സഹോദരന്മാരുടെ ഇടയിൽ നിന്ന്” എന്ന വചനം സൂചിപ്പിക്കുന്നത് ഇപ്രകാരമാണ്: “അബ്രഹാമിന്റെ പുത്രനായ ഇസ്മാഈലിന്റെ പരമ്പരയിലുള്ള ഇസ്മാഈൽ സന്തതികളുടെ സഹോദരന്മാരായ- അബ്രഹാമിന്റെ ആദ്യജാതനായ പുത്രൻ ഇസ്മാഈലിന്റെ പരമ്പരയിലുള്ള സന്തതികളെയാണ് ഉദ്ദേശ്യം. ഇതിൽ യേശു ഒഴിവാക്കപ്പെട്ടിരിക്കുന്നു. കാരണം യേശു ഇസ്മാഈൽ വംശത്തിലുള്ളയാളാണ്. അപ്പോൾ യേശുവിനെ ഉദ്ദേശിച്ചിരുന്നെങ്കിൽ നിങ്ങളിൽനിന്ന് എന്ന പ്രയോഗമായിരിക്കും നടത്തുക. അബ്രഹാം പ്രവാചകന്റെ രണ്ട് സന്തതികളിൽ ഒന്ന് ഇസ്മാഈൽ, രണ്ട് ഇസ്മാഈൽ. ഇസ്മാഈലിന്റെ സന്തതി പരമ്പരകളിൽ ഇസ്മാഈൽ വംശം നിലവിൽവന്നു. ഇസ്മാഈൽ സന്തതികളിൽ നിന്ന് അറബികളും നിലവിൽവന്നു. മോശെ പ്രവാചകൻ ഇസ്മാഈൽ വംശത്തിലുള്ളയാളാണ്. ഇനി നാം പരിശോധിക്കേണ്ടത്, ഈ വചനം പൂർത്തിയായിട്ടുണ്ടോ എന്നാണ്. മോശെയോട് പറഞ്ഞ കാര്യങ്ങൾ വെച്ച്

താരതമ്യപഠനം	മോശെ	മുഹമ്മദ്	യേശു
ജനനം	സാധാരണ	സാധാരണ	അസാധാരണ
കുടുംബജീവിതം	ഭാര്യ, മക്കൾ	ഭാര്യ, മക്കൾ	അവിവാഹിതൻ
മരണം	സ്വാഭാവികം	സ്വാഭാവികം	അത്ഭുതകരം
ഉത്തരവാദിത്തം	പ്രവാചകൻ, ഭരണാധികാരി	പ്രവാചകൻ, ഭരണാധികാരി	പ്രവാചകൻ
നാടും ശത്രുക്കളും	മദ്യ നി ലേ ക്ക് പലായനം, ശത്രുക്കൾ പിന്നാലെ	മക്കവിട്ട് മദ്യീനയിലേക്ക്, ശത്രുക്കൾ പിന്നാലെ	ഇതൊന്നുമില്ല
ശത്രുക്കളുമായി നേരിട്ടതിന്റെ ഫലം	ആത്മീയവും ഭൗതികവുമായ വിജയം	ആത്മീയവും ഭൗതികവുമായ വിജയം	ആത്മീയ വിജയം
ദൈവസന്ദേശം രേഖപ്പെടുത്തി വെക്കൽ	ജീവിതകാലത്ത് സംഭവിച്ചു	ജീവിതകാലത്ത് സംഭവിച്ചു	കാലശേഷം
അധ്യാപനം	ആത്മീയ നിയമപരം	ആത്മീയ നിയമപരം	ആത്മീയം മാത്രം
ജനതയുടെ അംഗീകാരം	ആദ്യം തള്ളി പിന്നെ സ്വീകരിച്ചു	ആദ്യം തള്ളി പിന്നെ സ്വീകരിച്ചു	തള്ളിക്കളഞ്ഞു

മോശെയെയും യേശുവിനെയും മുഹമ്മദിനെയും താരതമ്യപഠനത്തിന് വിധേയമാക്കുക. മോശെക്ക് ശേഷം സഹോദരവംശത്തിൽ നിന്ന് വരുമെന്ന് പ്രവചിക്കപ്പെട്ട പ്രവാചകൻ ആരാണെന്ന് നമുക്ക് പരിശോധിക്കാം. താഴെ കൊടുത്തിരിക്കുന്ന താരതമ്യപഠന പട്ടിക ശ്രദ്ധിക്കുക:

ഈ താരതമ്യപഠനം വ്യക്തമാക്കുന്ന കാര്യം മോശെയെപ്പോലുള്ള പ്രവാചകൻ യേശുവല്ല, മുഹമ്മദ് നബിയാണെന്നാണ്. “എന്റെ വചനങ്ങൾ അവന്റെ നാവിന്മേലാകും” എന്നതിന്റെ പുലർച്ചയാണ് മുഹമ്മദ് നബിക്ക് ലഭിച്ച ദൈവികവചനങ്ങൾ ഗ്രന്ഥരൂപത്തിലല്ല, സന്ദേശങ്ങളായി കേൾപ്പിക്കപ്പെടുകയും അവിടുന്ന് ഹൃദിസ്ഥമാക്കുകയുമായിരുന്നു എന്നത്. മാത്രമല്ല, ആ വചനങ്ങളിൽ നബിയുടെ ചിന്തയോ പദപ്രയോഗമോ കൂടിക്കലർന്നിട്ടില്ല. ‘എന്റെ നാമത്തിൽ പറയുന്ന എന്റെ വചനങ്ങൾ’ എന്നതിന് തെളിവത്രെ ഖുർആനിലെ അധ്യായങ്ങൾ തുടങ്ങുന്നത് ‘പരമകാര്യം നിന്നും കരുണാനിധിയുമായ അല്ലാഹുവിന്റെ നാമത്തിൽ’ എന്നു പറഞ്ഞുകൊണ്ടാണ്. ചിന്തിക്കൂ, മുഹമ്മദ് നബി മോശെയെപ്പോലെയല്ലേ? ഇതംഗീകരിക്കുന്നില്ലെങ്കിൽ ആവർത്തന പുസ്തകത്തിൽ കാണുന്ന ഈ പ്രവചനം ഇനിയും പൂർത്തിയായിട്ടില്ലെന്ന് വരുന്നു.

യഹൂദന്മാർ യെരൂശലമിൽ നിന്ന് പുരോഹിതന്മാരെയും ലേവ്യരെയും താൻ ആരാണെന്ന് അന്വേഷിക്കാൻ യോഹന്നാന്റെ അടുക്കലേക്ക് അയച്ച കാര്യം യോഹന്നാൻ 1:20,21 ൽ ഇപ്രകാരം രേഖപ്പെടുത്തിയതായി കാണാം: “അവൻ മറക്കാതെ ഏറ്റു പറഞ്ഞു, പിന്നെ എന്ത്? നീ ഏലിയാവോ എന്നു അവനോട് ചോദിച്ചതിന്. അല്ല, എന്നു പറഞ്ഞു. നീ ആ പ്രവാചകനോ? അല്ല എന്നു അവൻ ഉത്തരം പറഞ്ഞു.” ഇതിൽ നീ ആ പ്രവാചകനോ? എന്നത് പ്രസക്തമായ ചോദ്യമാണ്. അതിന് അല്ല എന്നാണുത്തരം. പിന്നെ ആ പ്രവാചകൻ ആരാണ്? യേശുവിനും യോഹന്നാനും ശേഷമുള്ള ആ പ്രവാചകൻ ആരാണ്? മുഹമ്മദ് നബിയല്ലാതെ മറ്റാരാണ്? യോഹന്നാൻ 16:7,8 ൽ യേശു പറഞ്ഞത് വായിക്കുക: “എന്നാൽ ഞാൻ നിങ്ങളോട് സത്യം പറയുന്നു. ഞാൻ പോകുന്നത് നിങ്ങൾക്ക് പ്രയോജനം. ഞാൻ പോകാത്താൽ കാര്യസ്ഥൻ നിങ്ങളുടെ അടുക്കൽ വരികയില്ല. ഞാൻ പോയാൽ അവനെ നിങ്ങളുടെ അടുക്കൽ അയക്കും. അവൻ വന്ന് പാപത്തെക്കുറിച്ചും നീതിയെക്കുറിച്ചും ന്യായവിധിയെക്കുറിച്ചും ലോകത്തിന് ബോധ്യംവരുത്തും.”

യോഹന്നാൻ 16:12 മുതൽ 14 വരെ വായിക്കുക: “ഇനിയും വളരെ നിങ്ങളോട് പറയാൻ ഉണ്ട്. എന്നാൽ നിങ്ങൾക്ക് ഇപ്പോൾ വഹിപ്പാൻ കഴിവില്ല. സത്യത്തിന്റെ ആത്മാവു വരുമ്പോഴോ അവൻ നിങ്ങളെ സകല

സത്യത്തിലും വഴി നടത്തും. അവൻ സ്വയമായി സംസാരിക്കാതെ താൻ കേൾക്കുന്നത് സംസാരിക്കുകയും വരാനുള്ളത് നിങ്ങൾക്ക് അറിയിച്ചു തരുകയും ചെയ്യും. അവൻ എനിക്കുള്ളതിൽ നിന്ന് എടുത്തു നിങ്ങൾക്ക് അറിയിച്ചുതരുന്നതുകൊണ്ട് എന്നെ മഹത്വപ്പെടുത്തും.” യേശുവിന്റെ കാലശേഷം ലോകത്തേക്ക് കടന്നുവന്ന പാപത്തെക്കുറിച്ചും നീതിയെക്കുറിച്ചും ന്യായവിധിയെക്കുറിച്ചും സംസാരിച്ച പ്രവാചകനാര്? സകല സത്യത്തിലും ജനങ്ങളെ വഴിനടത്തിയ സത്യത്തിന്റെ ആത്മാവാരാണ്? സ്വന്തമായി സംസാരിക്കാതെ ദൈവത്തിൽ നിന്ന് കേട്ടത് സംസാരിച്ചതാര്? ഭാവിയിൽ വരാൻ പോകുന്ന കാര്യങ്ങൾ മുൻകൂട്ടി പ്രവചിച്ചതാരാണ്? എന്നെ മഹത്വപ്പെടുത്തും എന്ന് യേശു അറിയിച്ചല്ലോ. ആ നിലയ്ക്ക് യേശുവിനെ ഇക്കഴിഞ്ഞിട്ടില്ല. മറിച്ച് പുകഴ്ത്തുകയായിരുന്നു. അദ്ദേഹം കൊണ്ടുവന്ന വിശുദ്ധ ഗ്രന്ഥം യേശുവിന്റെയും മതാവ് മർയത്തിന്റെയും മഹത്വം ലോകർക്ക് ബോധ്യപ്പെടുത്തുകയായിരുന്നു. ഉദാഹരണമായി, “ഗലീലയിലെ കാനാവിൽ നടന്ന കല്യാണ വിരുന്നിൽ വീഞ്ഞുപോരാതെ വന്നപ്പോൾ രണ്ടോ മൂന്നോ പറ വീതം കൊള്ളുന്ന ആറു കൽപാത്രത്തിൽ നിറച്ച പച്ചവെള്ളം വീഞ്ഞാക്കി മാറ്റിയതാണ്?” യേശു ഒന്നാമത്തെ അത്ഭുതമായി യോഹന്നാൻ സുവിശേഷം 2:1-11 പറയുന്നതെങ്കിൽ മാതാവിന്റെ ചാരിത്ര്യശുദ്ധിയിൽ സാശയിച്ച ജനതയോട് മാതാവിന്റെ ചാരിത്ര്യ വിശുദ്ധിയെപ്പറ്റി തൊട്ടിലിൽ കീടന്ന് സംസാരിക്കുന്ന യേശുവെന്ന അത്ഭുത ശിശുവിനെയാണ് ചുർ ആൻ (19:16-33) പരിചയപ്പെടുത്തുന്നത്. ഇങ്ങനെ നോക്കുമ്പോൾ മേൽ സൂചിപ്പിച്ച കാര്യങ്ങൾ നൂറു ശതമാനവും യോജിക്കുക മുഹമ്മദ് നബിയാണ്. മുഹമ്മദ് നബിക്ക് മാത്രമാണ്. ചിന്തിക്കുക.

പഴയനിയമത്തിലും പുതിയ നിയമത്തിലും മാത്രമല്ല, ഹൈന്ദവ കൃതികളിലും നമുക്ക് ആ സുവിശേഷ വർത്തമാനങ്ങൾ കണ്ടെത്താൻ കഴിയും. വ്യാസ മഹർഷിയുടെ ഭാവി കാര്യങ്ങളെക്കുറിച്ചു പ്രവചനങ്ങൾ ഉൾക്കൊള്ളുന്ന ഭവിഷ്യൽ പുരാണത്തിൽ മുഹമ്മദ് നബിയെക്കുറിച്ചുള്ള വ്യക്തമായ ചില പ്രവചനങ്ങളുണ്ട്. ഭവിഷ്യൽ പുരാണം പ്രതിസർഗ പർവം മൂന്നാം കാണ്ടം മൂന്നാം അധ്യായം ശ്ലോകം 5 ൽ ഇങ്ങനെ കാണാം:

“ഏത സ്മിന്നന്തരേ ജ്ഞേര ആചാര്യേണ സമന്വിത
 മഹാമത ഇതിവ്യാദഃ ശിഷ്യ ശാഖാ സമന്വിതം”

(അപ്പോൾ മഹാമദ് (മുഹമ്മദ്) എന്ന പേരിൽ വിദേശിയായ ഒരു ആചാര്യൻ തന്റെ അനുചരന്മാരോടുകൂടി പ്രത്യക്ഷപ്പെടും.)

ശ്ലോകം 25 മുതൽ 28 വരെയുള്ള ഭാഗങ്ങളിൽ വരാനിരിക്കുന്ന ആചാര്യന്റെ അനുയായികളുടെ അടയാളങ്ങളെക്കുറിച്ചാണ് വ്യാസമഹർഷി പ്രവചിക്കുന്നത്. അതിപ്രകാരമാണ്:

“ലിംഗചേദി ശിവാഹീനഃ ശ്മശ്രുധാരി സദുഷക
 ഉച്ചാലവി സർവ ഭക്ഷീ ഭവിഷ്യതി ജനമോ
 വിന കൌശലം ചവശവസ്തോ ഷാം ഭക്ഷയാ മതാമാം
 മുസലേനൈവ സംസ്കാരഃ കുശൈരി ഭവിശ്വതി
 തസ്മാൻ മുസല വന്തോഹി ജാതയോ ധർമ ദുഷകാഃ
 ഇതി പൈശാച ധർമശ്ച ഭവിഷ്യതി മയാകൃതഃ

(അദ്ദേഹത്തിന്റെ അനുയായികൾ ചേലാകർമ്മം ചെയ്യും. അവർ കൂടുമവെക്കുകയില്ല. അവർ താടി വളർത്തും. അവർ വിപ്ലവകാരികളും ജനങ്ങളോട് അത്യുച്ചത്തിൽ പ്രാർഥിക്കാൻ ഉദ്ഘോഷിക്കുന്നവരുമായിരിക്കും. അവർ പന്നിയെ ഒഴിച്ച് മറ്റു മിക്ക മൃഗങ്ങളെയും ഭക്ഷിക്കും. ശുദ്ധിച്ചെഴുതാൻ ദർഭ ഉപയോഗിക്കുന്നതിന് പകരം സമരം ചെയ്ത് അവർ വിശുദ്ധരാകും. മതത്തെ മലിപ്പെടുത്തുന്നവരുമായി യുദ്ധം ചെയ്യുന്നതാകയാൽ മുസലേനൈവ (മുസ്ലിംകൾ) എന്ന പേരിൽ അവർ അറിയപ്പെടും. ഈ മാംസഭുക്കുകളുടെ ആവിർഭാവം എന്നിൽ നിന്നായിരിക്കും)

ഈ പ്രവചനത്തിൽ പരാമർശിക്കപ്പെട്ടിട്ടുള്ളത് മുഹമ്മദ് നബിയും അദ്ദേഹത്തിന്റെ അനുയായികളായ മുസ്ലിംകളുമാണ് എന്ന വസ്തുത വിശദീകരിക്കാതെ തന്നെ മനസ്സിലാകും. ഇതുപോലെ സാമവേദത്തിലെ അഹിമിധിയും കൃന്തപസുകൃതത്തിലെ നരാശംസ അഥവാ സ്തുത്യർഹനായ വൻ എന്നതുമെല്ലാം വ്യക്തമാക്കുന്നത് അന്തിമാചാര്യനായ മുഹമ്മദ് നബിയെ സംബന്ധിച്ചാണെന്ന് അതു സംബന്ധമായി പഠനം നടത്തിയവർ സമ്മതിക്കുന്ന കാര്യമാണ്. അതിനാൽ വേദഗ്രന്ഥങ്ങളിൽ പ്രവചിക്ക

പ്പെട്ടതും സുവിശേഷമറിയിക്കപ്പെട്ടതുമായ അവസാനത്തെ സത്യസന്ദേശവാഹകനും ലോകത്തിന്റെ പ്രവാചകനുമായ മുഹമ്മദ് നബിയെ അംഗീകരിക്കൽ പ്രസ്തുത ഗ്രന്ഥങ്ങൾ വിശ്വസിക്കുന്ന നമ്മുടെ ഓരോരുത്തരുടെയും ബാധ്യതയാണ്.

അവസാനത്തെ വേദഗ്രന്ഥം

ദൈവം മുൻകഴിഞ്ഞ ദൂതന്മാർക്ക് ഗ്രന്ഥങ്ങൾ നൽകിയിട്ടുണ്ട് എന്ന കാര്യം നാം മുമ്പ് പറഞ്ഞു. പ്രസ്തുത ഗ്രന്ഥങ്ങൾ മനുഷ്യ കൈകടത്തലുകൾക്ക് വിധേയമായിട്ടുണ്ട് എന്നതും നാം മനസ്സിലാക്കി. മറ്റു പ്രവാചകന്മാരെപ്പോലെ മുഹമ്മദ് നബിക്ക് ലഭിച്ച ദൈവിക സന്ദേശങ്ങളുടെ സമാഹാരമാണ് വിശുദ്ധഗ്രന്ഥമായ ഖുർആൻ. അത് സകല വേദഗ്രന്ഥങ്ങളുടെയും സമാപ്തിയായി അവതരിപ്പിക്കപ്പെട്ട അന്തിമ ഗ്രന്ഥമാണ്. നാല്പതാമത്തെ വയസ്സിൽ ഹിറാ ഗുഹയിൽ നിന്ന് തുടങ്ങി 23 വർഷം കൊണ്ട് അവതരിച്ച് സമ്പൂർണ്ണമായതാണ് ആ ഗ്രന്ഥം. ഇത് മുഹമ്മദ് നബി എഴുതിയുണ്ടാക്കിയതല്ല. മുൻകഴിഞ്ഞ ഗ്രന്ഥങ്ങളുടെ നല്ല വശങ്ങൾ പകർത്തിയെടുത്ത് ക്രോഡീകരിച്ചതല്ല. കാരണം, മുഹമ്മദ് നബി അക്ഷരജ്ഞാനിയല്ല. എഴുത്തും വായനയും അദ്ദേഹത്തിന് വശമില്ല. മനുഷ്യകുലത്തിൽ അദ്ദേഹത്തിനൊരു അധ്യാപകനല്ല. നിരക്ഷരനായ മുഹമ്മദ് നബിക്ക് അത്യന്തവുമായി നിത്യസത്യസന്ദേശമായ ഈ ഗ്രന്ഥം കൊണ്ടുവരിക അസാധ്യം. നിരക്ഷരൻ പോകട്ടെ, സാഹിത്യ സാമ്രാട്ടുകൾക്കുപോലും അത്ഭുതമായ ഈ ഗ്രന്ഥം കൊണ്ടുവരിക അസാധ്യമാണ്. പിന്നെ എങ്ങനെ എഴുത്തും വായനയും അറിയാത്ത പ്രവാചകന്റെ കരങ്ങളാൽ ഇത് വിരചിതമാകും? സാധ്യമല്ല. മനുഷ്യ വചനമല്ല ദൈവവചനമാണത്. ദൈവത്തിങ്കൽ നിന്ന് അവതീർണ്ണമായ ഓരോ സൂക്തവും അപ്പപ്പോൾ തന്നെ ഹൃദിസ്ഥമാക്കിയ പ്രവാചകൻ എഴുത്തുകാരനായ തന്റെ ശിഷ്യന്മാർക്ക് പറഞ്ഞുകൊടുക്കുകയും അവർ അത് രേഖപ്പെടുത്തിവെക്കുകയും ചെയ്തു. പിന്നീട് അത് ഗ്രന്ഥരൂപത്തിൽ ക്രോഡീകരിക്കപ്പെട്ടു. മുഹമ്മദ് നബിക്ക് ദൈവം

അവതരിപ്പിച്ച അതേ നിലയിൽ വള്ളി, പുളളി, വിസർഗ വ്യത്യാസമില്ലാതെ ഇന്നും എന്നും നിലകൊള്ളുന്ന ഏകഗ്രന്ഥം ഖുർആൻ മാത്രമാണ്. അത് അമാനുഷികമാണ്. മാർഗദർശനവും വെളിച്ചവുമാണ്. അതനുസരിച്ച് ജീവിക്കുന്നവനാണ് യഥാർഥ മുസ്ലിം. അത് മുസ്ലിംകളുടെ മാത്രം ഗ്രന്ഥമല്ല. ലോകത്ത് ജീവിക്കുന്ന ഏതൊരാളും അറിയേണ്ട ഗ്രന്ഥം. വായിക്കേണ്ട, ഗ്രഹിക്കേണ്ട, ഉൾക്കൊള്ളേണ്ട കാര്യങ്ങളാണതിലുള്ളത്. 114 അധ്യായങ്ങൾ അതിൽ ഉൾക്കൊള്ളുന്നു. വിവിധ ഭാഷകളിൽ അതിന്റെ പരിഭാഷകളിൽ ലഭ്യമാണ്. പഠിക്കണമെന്ന് ആഗ്രഹിക്കുന്ന ആരുടെ മുന്നിലും അതിന്റെ കവാടങ്ങൾ അടച്ചിടാൻ ആർക്കും അധികാരമില്ല.

ഖുർആനിലെ സംബന്ധിച്ച് ഖുർആൻ തന്നെ പരിചയപ്പെടുത്തുന്ന ചില വചനങ്ങൾ ശ്രദ്ധിക്കുക: “ഇതാകുന്നു ഗ്രന്ഥം. അതിൽ സംശയമേയില്ല. സൂക്ഷ്മത പാലിക്കുന്നവർക്ക് നേർവഴി കാണിക്കുന്നതത്രെ അത്.” (2:2) “ജനങ്ങൾക്ക് മാർഗദർശനമാണത്. നേർവഴി കാട്ടുന്നതും സത്യവും അസത്യവും വേർതിരിച്ച് കാണിക്കുന്നതുമായ സുവ്യക്ത തെളിവുമാണത്.” (2:185)

“അവർ ഖുർആനിലെപ്പറ്റി ചിന്തിക്കുന്നില്ലേ? അത് അല്ലാഹു അല്ലാത്തവരുടെ പക്കൽ നിന്നുള്ളതായിരുന്നെങ്കിൽ അവരിൽ ധാരാളം വൈരുദ്ധ്യം കണ്ടെത്തുമായിരുന്നു.” (4:82). “അതിന്റെ മുന്നിലൂടെയോ പിന്നിലൂടെയോ അതിൽ അസത്യം വന്നെത്തുകയില്ല. യുക്തിമാനും സ്തുത്യർഹനുമായിട്ടുള്ളവന്റെ പക്കൽ നിന്ന് അവതരിപ്പിക്കപ്പെട്ടതത്രെ അത്.” (41:42)

ഖുർആൻ ദൈവത്തിന്റെ വചനമാണോ എന്ന് സംശയിക്കുന്നവരോട് ഖുർആൻ വെല്ലുവിളി നടത്തുന്നു. അതിപ്രകാരമാണ്: “നമ്മുടെ ദാസന് നാം അവതരിപ്പിച്ചുകൊടുത്തതിനെ (വിശുദ്ധ ഖുർആനിലെ) പറ്റി നിങ്ങൾ സംശയാലുക്കളാണെങ്കിൽ അതുപോലുള്ള ഒരുധ്യാനമെങ്കിലും നിങ്ങൾ കൊണ്ടുവരിക. അല്ലാഹുവിന് പുറമെ നിങ്ങൾക്കുള്ള സഹായികളെയും നിങ്ങൾ വിളിച്ചുകൊള്ളുക. നിങ്ങൾ സത്യവാന്മാരാണെങ്കിൽ (അതാണല്ലോ വേണ്ടത്)” (2:23).

അതല്ലെങ്കിൽ അതുപോലുള്ള പത്ത് അധ്യായം, അതുമല്ലെങ്കിൽ അതുപോലുള്ള ഒരുധ്യാനമെങ്കിലും കൊണ്ടുവരാൻ ഖുർആൻ വെല്ലുവിളിക്കുന്നു. അതിന് ഒരിക്കലും സാധ്യമല്ലെന്ന് മനുഷ്യന്റെ കഴിവുകേടുകൾ കൃത്യമായി അറിയുന്ന അല്ലാഹു ഖുർആനിലൂടെ തന്നെ അറിയിക്കുന്നു. ഖുർആന്റെ അവതരണ കാലഘട്ടത്തിൽ അറബി സാഹിത്യം അതിന്റെ ഉത്തമം ഗതയിൽ വിരാചിക്കുന്ന കാലമായിരുന്നു. അറബി സാഹിത്യ സാമ്രാട്ടു

കൾ ജീവിച്ചിരുന്ന കാലഘട്ടം. ഉക്കാദ് പോലുള്ള ചന്തകളിലും ഉത്സവ സ്ഥലങ്ങളിലും കവിയരങ്ങൾ നടത്തുന്ന അവർ ഈ വെല്ലുവിളി ഏറ്റെടുക്കാൻ ആവുന്നത്ര പരിശ്രമിച്ചു. തങ്ങളുടെ കഴിവുകേട് അവർക്ക് മനസ്സിലായി. അവർ ഖുർആന്റെ അമാനുഷികത സമ്മതിച്ചു.

എന്താണ് ഇസ്‌ലാം?

പ്രവാചകനായ മുഹമ്മദ് നബിയിലൂടെ ലോകരെ സത്യത്തിന്റെ വഴിയിലേക്ക് ആനയ്ക്കാനാണ് ദൈവം ഉദ്ദേശിച്ചത്. മുൻകഴിഞ്ഞ മുഴുവൻ ദൈവദൂതന്മാരെയും അംഗീകരിച്ചുകൊണ്ടാണ് അദ്ദേഹം കടന്നുവന്നത്. ജനങ്ങൾ കേൾക്കാത്ത നൂതന വാദവുമായിട്ടല്ല ആ പ്രവാചകൻ വന്നത്. കഴിഞ്ഞുപോയ എല്ലാ ദൈവദൂതന്മാരും തങ്ങളുടെ ജനതയോട് ഉണർത്തിയ കാര്യത്തിന്റെ പൂർത്തീകരണത്തിനാണ് ദൈവനിശ്ചയത്താൽ അദ്ദേഹം ആഗതനായത്. അദ്ദേഹത്താൽ പൂർത്തീകരിക്കപ്പെട്ട മതം പുതിയതായി ഭൂമുഖത്ത് സ്ഥാപിച്ചതായിരുന്നില്ല. മറിച്ച്, മനുഷ്യാരംഭം മുതൽ ദൈവം തന്റെ അടിമകൾക്കായി നിശ്ചയിച്ചതായിരുന്നു. അതത്രെ ഇസ്‌ലാം.

ദൈവിക മതത്തിന്റെ സാക്ഷാൽ നാമമാണ് ഇസ്‌ലാം. മനുഷ്യന്റെ സ്രഷ്ടാവായ ദൈവം (അല്ലാഹു) മനുഷ്യന്റെ ഇഹപര വിജയത്തിനും നന്മക്കുമായി തന്റെ ഇഷ്ടദാസന്മാരായ പ്രവാചകന്മാർ മുഖേന പഠിപ്പിക്കുകയും ആദിമ മനുഷ്യനായ ആദമിൽ തുടങ്ങി അന്തിമ പ്രവാചകനായ മുഹമ്മദ് നബിയിലൂടെ പൂർത്തീകരിക്കുകയും ചെയ്ത ദൈവികമതമാണ് ഇസ്‌ലാം. മനുഷ്യൻ തന്റെ ജീവിതം മുഴുവൻ ദൈവത്തിന് സമർപ്പിക്കണമെന്നും അവന്റെ ആജ്ഞാനുവർത്തിയായി ജീവിക്കണമെന്നും ഇസ്‌ലാം നിർദ്ദേശിക്കുന്നു. അതിലൂടെ മാത്രമേ മനുഷ്യന് സമാധാനവും ശാന്തിയും കൈവരിക്കാൻ കഴിയുകയുള്ളൂ എന്ന് ഇസ്‌ലാം പറയുന്നു. ഇസ്‌ലാം എന്ന വാക്കിന്റെ ഭാഷാപരമായ അർത്ഥം സമാധാനം, സമർപ്പണം എന്നാണ്. ഇസ്‌ലാം ഉൾക്കൊണ്ടയാൾ മുസ്‌ലിം എന്നറിയപ്പെടുന്നു. മുസ്‌ലിം എന്നാൽ സർവവും ഏകനായ ദൈവത്തിന് സമർപ്പിച്ചവൻ

എന്നാകുന്നു. ഇസ്‌ലാം ഒരു ദേശത്തിന്റെയോ രാജ്യത്തിന്റെയോ ഏതെങ്കിലും പ്രത്യേക കാലഘട്ടത്തിന്റെയോ മതമല്ല, ആ മതം ദൈവത്തിലേക്കല്ലാതെ ചേർത്ത് പറയാവതല്ല. ചിലർ ഇസ്‌ലാം മതസ്ഥാപകനായി മുഹമ്മദ് നബിയെ പരിചയപ്പെടുത്താറുണ്ട്. അത് സത്യത്തോട് നിരക്കുന്നതല്ല എന്ന് സൂചിപ്പിക്കട്ടെ. മുഹമ്മദ് നബി ഇസ്‌ലാം മതത്തിന്റെ അവസാനത്തെ പ്രവാചകനും അതിന്റെ പ്രചാരകനും ആ മതത്തിന്റെ പൂർത്തീകരണത്തിനായി ദൈവത്താൽ നിയോഗിതനായ അന്തിമദൂതനും ആ മതം ഉൾക്കൊണ്ട് ജീവിക്കുന്നവർക്കുള്ള മാതൃകയുമാണ്. അദ്ദേഹം ഇസ്‌ലാം മതത്തിന്റെ സ്ഥാപകനായി വാദിച്ചിട്ടില്ല. അതാൽ മതാനുയായികൾ ആ മതത്തിന്റെ സ്ഥാപകർ എന്നറിയപ്പെടുന്നവരിലേക്ക് ആ മതത്തെയും അതിന്റെ അനുയായികളെയും ചേർത്ത് പറയുന്നതിൽ സന്തോഷിക്കുന്നു. എന്നാൽ ഇസ്‌ലാമിനെ മുഹമ്മദീയ മതം എന്നും മുസ്‌ലിംകളെ ആ അർത്ഥത്തിലുള്ള മുഹമ്മദീയർ എന്നും വിളിക്കപ്പെടുന്നത് മുസ്‌ലിംകൾ ഇഷ്ടപ്പെടുന്നില്ല. കാരണം, ഇസ്‌ലാം ദൈവത്താൽ സ്ഥാപിക്കപ്പെട്ട മതമായതിനാലാണ്. ഭൂമിയിൽ ജീവിക്കുന്ന സകല മനുഷ്യരും ഉൾക്കൊള്ളേണ്ട മതമാണ് ഇസ്‌ലാം. കാരണം ദൈവം എല്ലാവരുടേതുമാണ്. ദൈവിക നിയമങ്ങൾ എല്ലാവർക്കും ബാധകമാണ്.

മറ്റു മതങ്ങളുടെ ഉത്ഭവ പശ്ചാത്തലം

ഹിന്ദുമതം: ഈ മതം അറിയപ്പെടുന്നത് ഇന്ത്യാ രാജ്യവുമായി ബന്ധപ്പെട്ടുകൊണ്ടാണ്. കൂട്ടത്തിൽ പറയട്ടെ, ഹിന്ദുമതമെന്ന് പേരിൽ ഒരു മതമോ ദർശനമോ ഇവിടെ നിലനിന്നിട്ടില്ല എന്നതാണ് വാസ്തവം. 'സിന്ധു' എന്ന പദത്തിന്റെ രൂപാന്തരമാണ് ഹിന്ദു എന്നതത്രെ പ്രബലമായ അഭിപ്രായം. സിന്ധു നദീ തട വാസികൾ വിദേശികളാൽ സിന്ധുവെന്ന് വിളിക്കപ്പെടുകയും കാലക്രമേണ 'സിന്ധു' 'ഹിന്ദു'വായി മാറിയെന്നും കരുതപ്പെടുന്നു. പേർഷ്യൻ ഭാഷയിൽ 'സി' ഉച്ചരിക്കപ്പെടുന്നത് 'ഹി' എന്നാകയാൽ സിന്ധു, ഹിന്ദുവായി മാറിയതാകാമെന്ന് അനുമാനിക്കപ്പെടുന്നു. ഹിന്ദുവെന്നത് പേർഷ്യക്കാരുടെ സംഭാവനയാണ്. 'ഹ' എന്നത് ഗ്രീക്കുകാർക്ക് ഉച്ചാരണ വിഷമം സൃഷ്ടിച്ചതിനാൽ ഹിന്ദുക്കൾ ഇന്ത്യക്കാരായി അറിയപ്പെട്ടു. ഭാരതീയ പൗരാണിക ഗ്രന്ഥങ്ങളിലൊന്നും തന്നെ ഹിന്ദു എന്ന പദം കാണപ്പെടുന്നില്ലെന്നാണ് അതുമായി ബന്ധപ്പെട്ട് പഠനം നടത്തിയവർ അഭിപ്രായപ്പെടുന്നത്. (അവലംബം: ഇസ്‌ലാം വാളും ഒന്ന്, വിശ്വാസദർശനം, യുവത ബുക്സ്-ഹൗസ്- കോഴിക്കോട്)

ബുദ്ധമതം: ക്രിസ്തുവിന് മുമ്പ് 567 ൽ കപിലവസ്തുവിൽ ശാക്യകുലാധി

പനായ ശുഭോയന രാജാവിന്റെ പുത്രൻ സിദ്ധാർഥ രാജകുമാരൻ തന്റെ 29-ാ മത്തെ വയസ്സിൽ സന്യാസ ജീവിതം തെരഞ്ഞെടുത്തു. ഗയയിലെ ബോധിപുഷ്പം എന്നറിയപ്പെടുന്ന മരച്ചുവട്ടിലിരുന്ന് ധ്യാനിച്ചതിന്റെ ഫലമായി 35-ാമത്തെ വയസ്സിൽ ബോധോദയമുണ്ടായി. ഗൗതമബുദ്ധനായി മാറിയ സിദ്ധാർഥ രാജകുമാരനിലേക്ക് ചേർത്തുകൊണ്ടാണ് ബുദ്ധമതം അറിയപ്പെടുന്നത്.

യഹൂദമതം: യാക്കോബിന് 12 മക്കളുണ്ടായിരുന്നു. അദ്ദേഹത്തിന്റെ മറ്റൊരു പേരാണ് ഇസ്രായേൽ. അദ്ദേഹത്തിന്റെ പിൻഗാമികൾ ഇസ്രായേലികൾ എന്നറിയപ്പെട്ടു. അവർ പന്ത്രണ്ട് ഗോത്രങ്ങളായിരുന്നു. തന്റെ മക്കളിൽ ഒരാളായ യെഹൂദക്ക് ജൂതൻ എന്ന രണ്ടാം പേരും ഉണ്ടായിരുന്നു. അദ്ദേഹത്തിന്റെ ഗോത്രത്തിലേക്ക് ചേർത്താണ് യഹൂദമതം അറിയപ്പെടുന്നത്. തുടക്കത്തിൽ യഹൂദയുടെ മക്കൾ മാത്രമാണ് ജൂതന്മാർ എന്ന് വിളിക്കപ്പെട്ടിരുന്നത്. ചിലർ മോശെ പ്രവാചകനെ ജൂത ഗോത്രത്തിൽ പെട്ടയാളായി അവതരിപ്പിക്കാറുണ്ട്. സത്യത്തിൽ മോശെ ഒരു ജൂതനായിരുന്നില്ല. പുറപ്പാട് പുസ്തകം 6:14-20 അനുസരിച്ച് യാക്കോബിന്റെ മറ്റൊരു പുത്രനായ ലേവിയുടെ പുത്രൻ കഹാത്തിന്റെ പുത്രനായ അബ്രാഹിന് തന്റെ ഭാര്യയായ യോലേബെദിൽ നിന്നും ഉണ്ടായ രണ്ട് പുത്രന്മാരിൽ ഒരാളാണ് മോശെ. മറ്റൊരാൾ അഹരോൻ (ഹാറൂൻ). മോശെ ഒരു ലേവിയൻ ആയിരുന്നു. എന്നാൽ മോശെ ഇസ്രായേൽ സന്തതികൾക്ക് ദൈവിക സന്ദേശം എത്തിച്ചുകൊടുക്കാൻ ദൈവത്താൽ നിയുക്തനായ പ്രവാചകനായിരുന്നു.

ക്രിസ്തുമതം: ഇറാന്റെ മകൾ വിശുദ്ധയായ കന്യാ മർയമിന്റെ മകനായി ഫലസ്തീനിലെ ബത്ലഹേമിൽ ജനിച്ച യേശുവിലേക്ക് ചേർത്തുകൊണ്ടാണ് ഈ മതം അറിയപ്പെടുന്നത്. കുട്ടത്തിൽ പറയട്ടെ, യേശുവിന്റെ കാലത്ത് ക്രിസ്തുമതം എന്ന പേരിൽ ഒരു മതം ഉണ്ടായിരുന്നില്ല. യേശുവിന്റെ അനുയായികളെ ക്രിസ്ത്യാനികൾ എന്ന് പറയപ്പെട്ടിരുന്നില്ല. ഭൂമിയിൽ ക്രിസ്തു മതം സ്ഥാപിക്കുമെന്ന് യേശു ഒരിക്കലും അവകാശപ്പെട്ടിട്ടില്ല. അദ്ദേഹം ഒരിക്കലും തന്നെപ്പറ്റി ക്രിസ്ത്യൻ എന്ന് വിളിച്ചിട്ടില്ല. ക്രിസ്ത്യൻ എന്ന പദം പുതിയ നിയമത്തിൽ മൂന്ന് പ്രാവശ്യം മാത്രമാണ് പ്രസ്താവിച്ചിട്ടുള്ളത്. യേശു ഭൂമിയിൽ നിന്ന് വിട്ടുപോയി വളരെ കാലത്തിന് ശേഷം എ ഡി 43 ൽ ആദ്യമായി ശത്രുക്കളായ അവിശ്വാസികളും അന്ത്യോക്കയിലെ ജൂതന്മാരും കൂടിയാണ് 'ക്രിസ്ത്യാനി' എന്ന പേരിട്ടത്. അപ്പോസ്തലന്മാരുടെ പ്രവൃത്തികൾ 11:26 ൽ പറയുന്നു: "ആദ്യം അന്ത്യോക്കയിൽ വെച്ചു ശിഷ്യന്മാർക്ക് ക്രിസ്ത്യാനികൾ എന്നു പേർ ഉണ്ടായി." ക്രിസ്ത്യൻ എന്ന് പ്രയോഗിച്ച മറ്റ് രണ്ട് സ്ഥലങ്ങൾ അപ്പോ. പ്രവൃത്തികൾ 26:28, പത്രോസ്

എഴുതിയ ഒന്നാം ലേഖനം 4:14 എന്നിവയാണ്.

ആദിമ മനുഷ്യൻ മുതൽ ഇങ്ങോട്ടുള്ള സകല മനുഷ്യരുടെയും മതമാകുന്നു ഇസ്ലാം. അത് ദൈവദത്തമാണ്. ആദിമ മനുഷ്യനായ ആദം തന്റെ ജീവിതം ദൈവത്തിന് സമർപ്പിച്ചുകൊണ്ടും അവന് കീഴ്പെട്ട് കൊണ്ടും ഒരു മുസ്ലിമായി ജീവിതം നയിച്ചു. തുടർന്ന് വന്ന എല്ലാ ദൈവദൂതന്മാരും പ്രബോധനം ചെയ്തതും ജീവിത മാർഗദർശനമായി സ്വീകരിച്ചതും ദൈവിക മതമായ ഇസ്ലാമായിരുന്നു. ആ അർഥത്തിൽ അവരെല്ലാം മുസ്ലിംകളാകുന്നു. അതായത് ദൈവത്തിന് ജീവിതം സമർപ്പിച്ചവർ എന്നർത്ഥം. നോഹ, അബ്രഹാം, മോശ, യേശു തുടങ്ങിയവരെല്ലാം മുഹമ്മദ് നബി(സ)ക്ക് മുമ്പ് വന്ന ദൈവദൂതന്മാരാകുന്നു. ആ ദൈവദൂതന്മാരെ ശരിയാക്കുന്നതിനും പിൻപറ്റി സത്യത്തിൽ അടിയുറച്ച് ജീവിതവിശ്വാസികളായ അനുയായികളും മുസ്ലിംകളുമായിരുന്നു. കാരണം, അവരെല്ലാം ദൈവത്തിന് കീഴ്പെട്ട് ജീവിച്ചവരാണ്.

മനുഷ്യജീവിതത്തിന്റെ നിഖില മേഖലകളിലും ഇസ്ലാം കടന്നുചെല്ലുന്നു. അടുക്കള മുതൽ അന്താരാഷ്ട്രം വരെയും തൊട്ടിൽ മുതൽ ശ്മശാനം വരെയും പള്ളി മുതൽ പാർലമെന്റ് വരെയും അതിന്റെ നിയമങ്ങൾ വ്യാപിച്ചുകിടക്കുന്നു. വിദ്യാഭ്യാസത്തിന്റെ അവശിഷ്ടമോ കാലഹരണപ്പെട്ട വിശ്വാസങ്ങളുടെയും കർമ്മങ്ങളുടെയും ചിന്തകളുടെയും കണ്ണാടികളിൽ സൂക്ഷ്മകേന്ദ്രമോ ആയ മതമല്ല ഇസ്ലാം. മരമുട്ടിലിരുന്ന് ധ്യാനിച്ച കാലം കഴിക്കാൻ അത് ആവശ്യപ്പെടുന്നില്ല. ലൗകികബന്ധങ്ങൾ വെടിഞ്ഞ് ബ്രഹ്മചര്യം സ്വീകരിക്കാനോ എല്ലാം വെടിഞ്ഞ് നാടും നഗരിയും വിട്ട് വനങ്ങൾ തേടി യാത്രയായി അവടെ തപസ്സനുഷ്ഠിച്ച കാലം കഴിക്കാനോ മനുഷ്യരോട് അതുപദേശിക്കുന്നില്ല. പള്ളിയുടെ നാലു ചുമരുകൾക്കുള്ളിൽ അതിന്റെ കാര്യങ്ങൾ ഒതുങ്ങി നില്ക്കുന്നില്ല. അന്ധവിശ്വാസങ്ങളുടെയും കെട്ടുകഥകളുടെയും ലോകത്ത് മനുഷ്യനെ അത് തളച്ചിടുന്നില്ല. ഇസ്ലാം മതനിയമങ്ങൾ പൗരോഹിത്യത്തിന്റെ ചങ്ങലക്കെട്ടുകൾ ഭേദിക്കുന്നു. അവർ ജനങ്ങളുടെ മേൽ കയറ്റിവെച്ച ഭാരങ്ങളും പ്രയാസങ്ങളും ഇസ്ലാം ഇറക്കിവെക്കുന്നു. മനുഷ്യന് ആശ്വാസവും സമാധാനവും പ്രദാനംചെയ്യുന്നു. പഠനത്തിലൂടെയും ചിന്തയിലൂടെയും സത്യം കണ്ടെത്താനാണ് അത് മനുഷ്യരോട് ആഹ്വാനംചെയ്യുന്നത്. ഇസ്ലാം മനുഷ്യർക്കിടയിൽ വേർതിരിവുണ്ടാക്കുന്നില്ല. ബ്രാഹ്മണർ, ക്ഷത്രിയർ, വൈശ്യർ, ശൂദ്രർ എന്നിങ്ങനെ ചാതുർവർണ്യ വ്യവസ്ഥകൾ നിശ്ചയിച്ച് പല തട്ടുകളിലായി മനുഷ്യനെ വേർതിരിച്ച് ജന്മംകൊണ്ടു തന്നെ ചിലർ ഉന്നതരും മറ്റു ചിലർ അധമരും എന്നുള്ള വാദത്തെയും മനുഷ്യൻ

ജന്മനാ പാപിയാണെന്ന വാദത്തെയും ഇസ്‌ലാം അംഗീരിക്കുന്നില്ല.

സമ്പത്തും തറവാടും ഭാഷയും തൊഴിലും നിറവും കാലവും ദേശവും മനുഷ്യർക്കിടയിൽ പെരുമ നടിക്കാനുള്ളതല്ല. ചോരയും ചേരിയും ഭംഗിയും വൈരുപ്യവും മനുഷ്യർക്കിടയിൽ വേർതിരിവുണ്ടാക്കാൻ പാടില്ല. അറബിയും അനറബിയും വിദേശിയും സ്വദേശിയും അടിമയും ഉടമയും പണക്കാരനും പട്ടിണിക്കാരനും ഉള്ളവനും ഇല്ലാത്തവനും പണ്ഡിതനും പാമരനും മുതലാളിയും തൊഴിലാളിയും കുറുത്തവനും വെളുത്തവനും ദൈവദൂഷ്ടിയിൽ തുല്യരാണെന്നും ആരും ആരെക്കാളും വലുപ്പം നടിക്കാൻ പാടില്ലെന്നും ഉന്നതന്മാർ ഭക്തന്മാരാണെന്നുമാണ് ഇസ്‌ലാം പ്രഖ്യാപിക്കുന്നത്. മനുഷ്യകുലം ആദിമ പിതാവിന്റെയും ആദിമ മാതാവിന്റെയും സന്തതികളാണെന്നാണ് ഇസ്‌ലാം പറയുന്നത്. നമ്മുടെ (സഷ്ടാവായ അല്ലാഹുവിന്റെ പ്രഖ്യാപനം വുർആനിൽ ഇങ്ങനെ വായിക്കാം: “ഹേ, മനുഷ്യരേ, തീർച്ചയായും നാം നിങ്ങളെ ഒരാണിൽനിന്നും പെണ്ണിൽനിന്നുമായി സൃഷ്ടിച്ചിരിക്കുന്നു. നിങ്ങളന്യോന്യം അറിയേണ്ടതിന് നിങ്ങളെ നാം വിവിധ സമുദായങ്ങളും ഗോത്രങ്ങളും ആക്കുകയും ചെയ്തിരിക്കുന്നു. തീർച്ചയായും അല്ലാഹുവിന്റെയടുക്കൽ നിങ്ങളിൽ ഏറ്റവും ആദരണീയൻ നിങ്ങളിൽ ഏറ്റവും ധർമ്മനിഷ്ഠ പാലിക്കുന്നവനാകുന്നു.”(വി.ഖു. 49:13)

പ്രവാചകനായ മുഹമ്മദ് നബിയുടെ വാക്കുകൾ ശ്രദ്ധിക്കുക. അദ്ദേഹം പറഞ്ഞു: “അറബിക്ക് അനറബിയെക്കാളോ അനറബിക്ക് അറബിയെക്കാളോ വെളുത്തവന് കുറുത്തവനെക്കാളോ കുറുത്തവന് വെളുത്തവനെക്കാളോ യാതൊരു ശ്രേഷ്ഠതയുമില്ല, ദൈവഭക്തിയുടെ അടിസ്ഥാനത്തിലല്ലാതെ. നിങ്ങളുടെ രക്ഷിതാവാണ്, നിങ്ങളുടെ പിതാവാണ്, നിങ്ങളെല്ലാം ആദിമന്റെ സന്തതികൾ. ആദമാകട്ടെ, മണ്ണിൽ നിന്നുള്ളവനും.” അതുകൊണ്ട് തന്നെ ഇസ്‌ലാമിൽ എവിടെയും വേർതിരിവുകളില്ല.

“തൊട്ടുകൂടാത്തവർ, തീണ്ടിക്കൂടാത്തവർ
ദൂഷ്ടിയിൽ പെട്ടാലും ദോഷമുള്ളോർ
കെട്ടില്ലാത്തോർ, തമ്മിലുണ്ണാത്തൊരിങ്ങനെ
യൊട്ടല്ലയോ ജാതിക്കോമരങ്ങൾ”

ഇത്തരം വിഭാഗീയതകൾ ഇസ്‌ലാമിന് അന്യമാണ്. ഇസ്‌ലാമിലെ ഏറ്റവും പ്രധാനപ്പെട്ട ആരാധനകൾ ശ്രദ്ധിക്കുക: ഉദാഹരണമായി നമസ്കാരം. ഒരു നേതാവിന്റെ പിന്നിൽ തോളോട് തോൾചേർന്ന് അണിയണിയായി അച്ഛക്കത്തോടെ നിൽക്കുന്ന മനുഷ്യരെ നമുക്ക് കാണാം. അവരുടെ ദിശ ഒന്ന്, പ്രാർഥനകൾ ഒന്ന്, അനക്കങ്ങളിലും അടക്കങ്ങളിലും വരെ ഐക്യം. തൊട്ടുകൂടായ്മയോ തീണ്ടിക്കൂടായ്മയോ അവി

ടെയില്ല. ഹജ്ജ് നോക്കൂ: ലോകത്തിന്റെ വ്യത്യസ്ത കോണുകളിൽ നിന്ന് വന്നവർ, വിവിധ ഭാഷകൾ സംസാരിക്കുന്നവർ, എല്ലാവരും ഒരേ വസ്ത്രത്തിൽ ഒരേ മന്ത്രധനികളുമായി ഭിന്നതകളോ അകൽച്ചകളോ ഇല്ലാതെ മക്കയിൽ സമ്മേളിക്കുന്നു. ഏകനായ അല്ലാഹുവിലുള്ള വിശ്വാസം അവരെ ഒന്നിപ്പിച്ചു എന്നതാണ് സത്യം. ഇതാണ് ഇസ്‌ലാം വിഭാവനം ചെയ്യുന്ന മാനവ സാഹോദര്യത്തിന്റെ മാതൃകകൾ.

ഇസ്‌ലാമിലെ ദൈവവിശ്വാസം

ഇസ്‌ലാമിലെ ദൈവവിശ്വാസം മറ്റു മതങ്ങളിൽ ഇപ്പോൾ നിലനിൽക്കുന്നതിൽ നിന്നെല്ലാം വളരെ വ്യത്യാസപ്പെട്ടതാണ്. ഏകദൈവവിശ്വാസവും ആരാധന ആ ദൈവത്തിന് മാത്രമാകണമെന്നതാണ് ഇസ്‌ലാമിന്റെ അടിസ്ഥാനം. ഇസ്‌ലാം ദൈവത്തെ പരിചയപ്പെടുത്തുന്നത് ‘അല്ലാഹു’ എന്ന പേരിലാണ്. പ്രപഞ്ചത്തിലെ ചെറുതും വലുതുമായ സകലവിധ പ്രതിഭാസങ്ങളുടെയും സൃഷ്ടി സ്ഥിതി സംഹാരത്തിന്റെ ഉടമസ്ഥനായവന് അറബി ഭാഷയിൽ പറയുന്ന പേരാണ് അല്ലാഹു. ‘ലാ ഇലാഹ ഇല്ലല്ലാഹ്’ അതായത്, ‘സത്യത്തിൽ അല്ലാഹുവല്ലാതെ മറ്റൊരു ആരാധ്യനില്ല’ എന്നത് ഇസ്‌ലാമിന്റെ അടിസ്ഥാനമാകുന്നു. അല്ലാഹു മുസ്‌ലിംകളുടെ മാത്രം കൂല ദൈവമല്ല. ഏതെങ്കിലും പ്രത്യേക ജനതകൾക്ക് മാത്രം പരിചയമുള്ളതോ ഏതെങ്കിലും രാജ്യക്കാർക്ക് മാത്രം അറിയാവുന്നതോ ആയ ഒന്നല്ല. കാല, ദേശ, ഭാഷകൾക്കതീതമായി എല്ലാവർക്കും ഉൾക്കൊള്ളാൻ കഴിയുന്ന ആരാധ്യനത്രെ അല്ലാഹു. എല്ലാ ജനതകൾക്കും വിഭാഗീയതയില്ലാതെ അല്ലാഹുവിനെ ഉൾക്കൊള്ളാൻ കഴിയും. അതിലൂടെ ഒന്നിക്കാനും കഴിയും. ഇസ്‌ലാം പരിചയപ്പെടുത്തുന്ന ഏകനും സാക്ഷാൽ ആരാധ്യനുമായ അല്ലാഹുവിന് സമർപ്പിക്കുന്ന ആരാധനകളും വിശ്വാസങ്ങളും പ്രയോഗവൽക്കരിക്കാൻ എളുപ്പമുള്ളതും ബുദ്ധിക്ക് അംഗീകരിക്കാൻ കഴിയുന്നതുമാണ്. മറ്റു മതങ്ങൾ ദൈവത്തെ അവതരിപ്പിക്കുമ്പോഴുള്ള സങ്കീർണതകൾ അതിലില്ല. വിഭാഗീയ ചിന്താഗതികൾ ഉയർന്നുവരുന്നില്ല.

കൈക്കൂലികളോ കൈമടക്കുകളോ സ്വാധീനങ്ങളോ കൊണ്ട് അവനെ വശീകരിക്കാൻ കഴിയില്ല. തുലാഭാരങ്ങളോ പൂമാലകളോ ചാർത്തിയാൽ അതിൽ സന്തോഷിക്കുന്നവനല്ല. കലി പൂണ്ട് ഉറഞ്ഞുതുളളുകയും രക്തം ഒഴുകിയാൽ പ്രസാദിക്കുകയും ചെയ്യുന്നവനല്ല ഇസ്‌ലാം പരിചയപ്പെടുത്തുന്ന കാര്യങ്ങളാണെന്നും കരുണാമയനുമായ അല്ലാഹു. വിശുദ്ധ ഖുർആനിലെ രണ്ടാം അധ്യായം 255 മത്തെ വചനം ശ്രദ്ധിക്കുക: “അല്ലാഹു-അവനല്ലാതെ വേറെ ആരാധ്യനില്ല. ജീവനുള്ളവൻ; സ്വയം പര്യാപ്തനായ സർവ്വ നിയന്താവ്. അവനെ ഒരു വിധ മയക്കവും ഉറക്കവും ബാധിക്കുകയില്ല. ആകാശങ്ങളിലും ഭൂമിയിലുമുള്ളതെല്ലാം അവന്റേതാണ്. അവന്റെ അനുവാദമില്ലാതെ അവന്റെയടുത്ത് ശുപാർശ ചെയ്യുന്നവൻ ആരുണ്ട്? അവരുടെ മുമ്പിലുള്ളതും പിമ്പിലുള്ളതും അവന് അറിയാം. അവന്റെ അറിവിൽ നിന്ന് അവനുദേശിച്ചതല്ലാതെ അവർ യാതൊന്നും അറിയുന്നില്ല. അവന്റെ പീഠം ആകാശഭൂമികളെ ഉൾക്കൊണ്ടിരിക്കുന്നു. അവയുടെ സംരക്ഷണം അവന് ഭാരമുള്ളതല്ല. അവൻ അത്യുന്നതനും മഹത്വമേറിയവനുമാകുന്നു.”

അവൻ സൃഷ്ടിയിൽ ലയിച്ചുചേർന്നിട്ടില്ല. അവന്റെ സത്ത സൃഷ്ടികളിൽ നിന്ന് വേറിട്ടുനിൽക്കുന്നു. സൃഷ്ടിയിൽ ലയനം സംഭവിച്ച് വിമുക്തി പ്രാപിക്കാൻ കഴിയാതെ സർവത്തിലും വ്യാപിച്ചുകിടക്കുന്ന ഒരു മായയല്ല അവൻ. അത്തരം വിശ്വാസം എല്ലാ വസ്തുക്കളിലും ദൈവാംശം കൂടികൊള്ളുന്നുവെന്നും അതുകൊണ്ട് എന്തിനെ ആരാധിച്ചാലും അതെല്ലാം ദൈവത്തിനുള്ള ആരാധനയാണെന്നുമുള്ള ബഹുദൈവാരാധനയിലേക്ക് മനുഷ്യനെ കൊണ്ടുചെന്നെത്തിക്കും. അത് ഇസ്‌ലാം അംഗീകരിക്കുന്നില്ല. അവന്റെ അറിവും കഴിവും എല്ലാത്തിനെയും ചൂഴ്ന്നു നില്ക്കുന്നു. വിശുദ്ധ ഖുർആനിലെ 57ാം അധ്യായം 1 മുതൽ 8 വരെയുള്ള വചനങ്ങൾ ശ്രദ്ധിക്കുക: “ആകാശങ്ങളിലും ഭൂമിയിലുമുള്ളതെല്ലാം അല്ലാഹുവിന്റെ പരിശുദ്ധിയെ പ്രകീർത്തനം ചെയ്തിരിക്കുന്നു. അവൻ പ്രതാപിയും യുക്തിമാനുമത്രെ. ആകാശങ്ങളിലെയും ഭൂമിയിലെയും പരമാധിപത്യം അവനുള്ളതാണ്. അവൻ ജീവിപ്പിക്കുകയും മരിക്കുകയും ചെയ്യുന്നു. അവൻ എല്ലാത്തിനും കഴിവുള്ളവനാണ്. അവനാണ് ആദിമൻ. അവനാണ് അന്തിമൻ. പ്രത്യക്ഷനും പരോക്ഷനുമായവനും അവൻ തന്നെ. അവൻ എല്ലാ കാര്യങ്ങളും പൂർണ്ണമായി അറിയുന്നവനാണ്.”

അല്ലാഹുവിനോട് മറ്റാരെയും ചേർത്തുപറയുകയോ മറ്റാരെയും ആരാധിക്കുകയോ അരുത്. ദൈവത്തിനോട് മറ്റെന്തിങ്കിലും പങ്കുചേർക്കപ്പെടുന്നത് ഇസ്‌ലാം ശക്തിയായി എതിർക്കുകയും വിരോധിക്കുകയും ചെയ്യുന്നു. അതിനാൽ തന്റെ സൃഷ്ടികളോട് അല്ലാഹുവിന്റെ കല്പന

സ്രഷ്ടാവായ അല്ലാഹുവിന് മാത്രം ആരാധിക്കണമെന്നാണ്. വിശുദ്ധ ഖുർആനിലെ രണ്ടാം അധ്യായം 21,22 വചനങ്ങൾ വായിക്കുക: “മനുഷ്യരേ, നിങ്ങളെയും നിങ്ങളുടെ മുൻഗാമികളെയും സൃഷ്ടിച്ച നിങ്ങളുടെ നാഥനെ നിങ്ങൾ ആരാധിക്കുവിൻ. നിങ്ങൾ ദോഷബാധയെ സൂക്ഷിക്കാൻ വേണ്ടിയത്രെ അത്. നിങ്ങൾക്കുവേണ്ടി ഭൂമിയെ വിരിപ്പും ആകാശത്തെ മേൽപ്പുരയുമാക്കിത്തരികയും ആകാശത്ത് നിന്ന് വെള്ളം ചൊരിഞ്ഞ് തന്നിട്ട് അതുമുഖേനെ നിങ്ങൾക്ക് ആഹരിക്കാനുള്ള കായ്കനികൾ ഉല്പാദിപ്പിച്ചുതരികയും ചെയ്തവൻ. അതിനാൽ അറിഞ്ഞുകൊണ്ട് നിങ്ങൾ അല്ലാഹുവിന് സമന്മാരെ ഉണ്ടാക്കരുത്.” അതിനാൽ നാം ആരാധിക്കേണ്ടത് സൃഷ്ടികളോടുള്ള സ്രഷ്ടാവിനെയാകണം. അവനത്രെ ഖുർആൻ പരിചയപ്പെടുത്തുന്ന അല്ലാഹു. വിശുദ്ധ ഖുർആൻ 41ാം അധ്യായം 37- മത്തെ വചനം വായിക്കുക: “അവന്റെ ദൃഷ്ടാന്തങ്ങളിൽ പെട്ടതത്രെ രാവു പകലും സൂര്യനും ചന്ദ്രനും. സൂര്യനോ ചന്ദ്രനോ നിങ്ങൾ പ്രണാമംചെയ്യരുത്. അവയെ സൃഷ്ടിച്ചവനായ അല്ലാഹുവിന് നിങ്ങൾ പ്രണാമം ചെയ്യുക. നിങ്ങൾ അവനെയാണ് ആരാധിക്കുന്നതെങ്കിൽ.”

ഇസ്‌ലാം പരിചയപ്പെടുത്തുന്ന അല്ലാഹുവിനെ ആരാധിക്കാൻ പ്രതിമകളോ പ്രതിരൂപങ്ങളോ ചിത്രങ്ങളോ ആവശ്യമില്ല. അതുണ്ടാക്കരുത് എന്നാണ് ഇസ്‌ലാമിന്റെ കല്പന. കാര്യം മനുഷ്യബുദ്ധിയിൽ ഒരു ചിത്രം തെളിയണമെങ്കിൽ അവൻ മുസ് അത് കണ്ടിരിക്കണം. അതുമല്ലെങ്കിൽ അതിന്റെ രൂപം കണ്ടവർ വർണിക്കുന്നത് കേട്ടിരിക്കണം. ഇതൊന്നും ദൈവത്തിന്റെ വിഷയത്തിൽ ഉണ്ടായിട്ടില്ല. പിന്നെയെങ്ങനെ അവൻ ഉണ്ടാക്കുന്ന രൂപം ദൈവത്തെ പ്രതിനിധാനം ചെയ്യും? അതിനാൽ അത്തരം കാര്യങ്ങൾ ഇസ്‌ലാം വൻപാപമായി കാണുന്നു. ശ്രീകോവിലുകളോ ആൾത്താരകളോ പ്രത്യേക കൂടിയിരുത്തലുകളോ അവനെ ആരാധിക്കാൻ ആവശ്യമില്ല. പുണ്യമരങ്ങളോ പുണ്യപുഷ്പങ്ങളോ പുണ്യമൃഗങ്ങളോ ശവകുടീരങ്ങളോ ആവശ്യമില്ല. അവനെ ആരാധിക്കാൻ മധ്യവർത്തികളുടെയും ആവശ്യമില്ല. അവനല്ലാത്ത മറ്റുള്ളതെല്ലാം അവന്റെ സൃഷ്ടികൾ മാത്രം. അവരെല്ലാം ജനിച്ച് ജീവിച്ച് മരിച്ച് പോയവരത്രെ. സൃഷ്ടിപൂജിക്കേണ്ടതും ആരാധിക്കേണ്ടതും തന്നെപ്പോലെയുള്ള സൃഷ്ടികളെല്ലെ. മരിച്ച്, തന്നെയും അവരെയുമെല്ലാം സൃഷ്ടിച്ച് പരിപാലിക്കുന്ന ഏകനായ സ്രഷ്ടാവിനെ മാത്രമാകണം. അവനത്രെ അല്ലാഹു.

വ്യശുദ്ധ ഖുർആനിലെ 59ാം അധ്യായം 22-24 വചനങ്ങൾ കാണുക: “അവനത്രെ അല്ലാഹു. അവനല്ലാതെ ഒരു ദൈവവുമില്ല. അവൻ പരമകാ

രുണികനും അദ്യുശ്യത്തെയും ദ്യുശ്യത്തെയും അറിയുന്നവൻ. അവൻ പരമകാരണികനും കരുണാനിധിയുമത്രെ. അവനത്രെ അല്ലാഹു. അവ നല്ലാതെ ഒരു ദൈവവുമില്ല. രാജാവ്, അതിപവിത്രൻ, സമാധാനദാതാവ്, അഭയം നല്കുന്നവൻ, മേൽനോട്ടം വഹിക്കുന്നവൻ, അജയ്യൻ, അലംഘ്യശക്തൻ, മഹത്വമുടയവൻ. അവർ പങ്ക് ചേർക്കുന്നതിൽ നിന്ന് അല്ലാഹു എത്രയോ പരിശുദ്ധൻ. അവനത്രെ അല്ലാഹു. ആസൂത്രകൻ, (ഇല്ലായ്മയിൽനിന്ന്) സൃഷ്ടിക്കുന്നവൻ. രൂപപ്പെടുത്തുന്നവൻ. ഏറ്റവും ഉത്തമനാമങ്ങൾ അവനുള്ളതത്രെ. ആകാശങ്ങളിലും ഭൂമിയിലുമുള്ള തെല്ലാം അവനെ വാഴ്ത്തിടുന്നു. അവൻ പ്രതാപിയും യുക്തിമാനുമത്രെ.”

അതിനാൽ നാം ചിന്തിക്കുക. സത്യം അന്വേഷിക്കുകയും ചെയ്യുക. “അല്ലാഹുവിന് വേണ്ടി നിങ്ങൾ ഈ രണ്ടുപേരായോ ഒറ്റയായോ നിൽക്കുകയും എന്നിട്ട് നിങ്ങൾ ചിന്തിക്കുകയും ചെയ്യുക” (വി.ഖു.34:46) എന്ന വൂർ ആനിക വചനം ഒറ്റക്കും ഈരണ്ടു പേർ ചേർന്നും ശാന്തമായി അല്ലാഹുവിനെ മുൻനിറുത്തി ഗൗരവപൂർവ്വം ചിന്തിക്കണമെന്ന് ആഹ്വാനം ചെയ്യുന്നു.

ഇതാണ് മനുഷ്യസൃഷ്ടിപ്പിന്റെ ലക്ഷ്യം. വിശുദ്ധ വൂർആനിലെ 51-ാം അധ്യായത്തിലെ 56-ാം വചനം അതിങ്ങനെ വ്യക്തമാക്കുന്നു: അല്ലാഹു പറയുന്നു: “ജിന്നുവർഗത്തെയും മനുഷ്യവർഗത്തെയും എന്നെ ആരാധിക്കാൻ വേണ്ടിയല്ലാതെ ഞാൻ സൃഷ്ടിച്ചിട്ടില്ല.” അതിലൂടെ നമുക്ക് മോക്ഷം ലഭിക്കും. മരണാനന്തര ജീവിതം സുഖസമ്പൂർണ്ണമായിരിക്കും.

മരണശേഷം?

മരണശേഷം ഒരു ജീവിതം വരാനുണ്ട്. ഈ ലോകത്തിന്റെ നാശം സംഭവിക്കാനിരിക്കുന്നു. അല്ലാഹു അല്ലാത്ത മറ്റെല്ലാം നശിക്കുന്ന ഒരു നാൾ വരാനിരിക്കുന്നു. ശേഷം പുനർജന്മം സംഭവിക്കും. ആ സന്ദർഭത്തിൽ ദൈവിക കോടതിയിൽ മനുഷ്യകർമ്മങ്ങൾ വിചാരണ ചെയ്യപ്പെടും. പ്രവാചകന്മാരുടെ പാത പിൻപറ്റിയ സുകൃതവാന്മാർക്ക് സ്വർഗീയ ജീവിതം ലഭിക്കും. ദുഷ്കർമ്മികൾക്ക് നരകജീവിതവും വിധിക്കപ്പെടും. ഈ യാഥാർത്ഥ്യം പൂലരാനിരിക്കുന്നുവെന്ന് ദൈവദൂതന്മാർ അറിയിച്ചിരിക്കുന്നു. ഇല്ലായ്മയിൽ നിന്ന് സൃഷ്ടിപ്പ് നടത്തിയ സാക്ഷാൽ ദൈവത്തിന് മനുഷ്യന്റെ നാശത്തിന് ശേഷം അവന് പുനർജന്മം നല്കാൻ പ്രയാസമില്ല.

നിർജീവമായ ഭൂമിയെ മഴ വർഷിപ്പിച്ചുകൊണ്ട് സജീവമാക്കുന്ന അല്ലാഹുവിനുണ്ടോ മരിപ്പിച്ചതിന് ശേഷം മനുഷ്യന് പുനർജന്മം നല്കാൻ വല്ല പ്രയാസവും? അല്ലാഹു പറയുന്നു: “മനുഷ്യരേ, ഉയിർത്തെഴുന്നേല്പിനെ പറ്റി നിങ്ങൾ സംശയത്തിലാണെങ്കിൽ (ആലോചിച്ചു നോക്കുക) തീർച്ച

യായും നാമാണ് നിങ്ങളെ മണ്ണിൽനിന്നും അനന്തരം രൂപം നല്കപ്പെട്ടതും രൂപം നല്കപ്പെടാത്തതുമായ മാംസപിണ്ഡത്തിൽനിന്നും സൃഷ്ടിച്ചത്. നാം നിങ്ങൾക്ക് കാര്യങ്ങൾ വിശദമാക്കിത്തരാൻ വേണ്ടി (പറയുകയാകുന്നു.) നാം ഉദ്ദേശിക്കുന്നതിനെ നിശ്ചിതമായ ഒരവധി വരെ നാം ഗർഭാശയങ്ങളിൽ താമസിപ്പിക്കുന്നു. പിന്നീട് നിങ്ങളെ നാം ശിശുക്കളായി പുറത്തുകൊണ്ടുവരുന്നു. അനന്തരം നിങ്ങളുടെ പൂർണ്ണശക്തി പ്രാപിക്കുന്നതുവരെ (അവൻ നിങ്ങളെ വളർത്തുന്നു.) (നേരത്തെ) ജീവിതം അവ സാന്നിധ്യപ്പെടുമ്പോഴും നിങ്ങളുടെ കൂട്ടത്തിലുണ്ട്. അറിവുണ്ടായിരുന്നതിന് ശേഷം യാതൊന്നും അറിയാതാകും വിധം ഏറ്റവും അവശമായ പ്രായത്തിലേക്ക് മടക്കപ്പെടുന്നവരും നിങ്ങളുടെ കൂട്ടത്തിലുണ്ട്. ഭൂമി വരണ്ട് നിർജീവമായി കിടക്കുന്നതായി നിനക്ക് കാണാം. എന്നിട്ട് അതിന്മേൽ വെള്ളം ചൊരിഞ്ഞാൽ അത് ഇളകുകയും വികസിക്കുകയും കൗതുകമുള്ള എല്ലാതരം ചെടികളെയും അത് മുളപ്പിക്കുകയും ചെയ്യുന്നു. അതെന്തുകൊണ്ടെന്നാൽ അല്ലാഹുതന്നെയാണ് സത്യമായുള്ളവൻ. അവൻ മരിച്ചവരെ ജീവിപ്പിക്കും. അവൻ ഏത് കാര്യത്തിനും കഴിവുള്ളവനാണ്.” (22:5,6)

മനുഷ്യബുദ്ധിയുടെ പരിമിതികൾ തിരിച്ചറിഞ്ഞവർ പ്രവാചകന്മാരും വേദഗ്രന്ഥങ്ങളും അറിയിച്ച ആ സത്യത്തെ നിഷേധിക്കുകയില്ല. അതിനെ നിഷേധിക്കുന്നവരുണ്ടാകാം. മരണശേഷം ഒരു ജീവിതമോ എന്ന് അത്ഭുതപ്പെടുന്നവരുണ്ടാകാം. അവരുടെ ഉദാഹരണം ഗർഭസ്ഥ ശിശുവിനെപ്പോലെയാണ്. ഗർഭസ്ഥശിശു മാതാവിന്റെ ഗർഭാശയത്തിൽ കിടന്നുചിന്തിക്കുന്നു. എനിക്ക് ഈ രണ്ട് കണ്ണുകൾ എന്തിനുണ്ടായി? ഈ ഗർഭാശയത്തിൽ അതിന്റെ ആവശ്യമില്ല. അതുകൊണ്ട് ഒരു ഉപകാരവുമില്ല. രണ്ട് കൈകൾ, രണ്ട് കാലുകൾ, ചെവികൾ, മൂക്ക്, വായ തുടങ്ങി ഒന്നിന്റെയും ആവശ്യം എനിക്കിവിടെയില്ല. ഈ സൃഷ്ടിപ്പ് വ്യർത്ഥം എന്ന് കുഞ്ഞ് പറഞ്ഞു. പക്ഷേ, ആ കുഞ്ഞിനോട് കുറച്ചുകൂടി കാത്തിരിക്കാൻ പറയപ്പെട്ടു. ഗർഭാശയത്തിൽനിന്നും ഭൂമിയിലേക്ക് പിറന്നുവീണ കുഞ്ഞ് അതിന്റെ മുല്യം മനസ്സിലാക്കി. ഇതൊന്നും വെറുതെ ഉണ്ടായതല്ല എന്നവൻ അറിഞ്ഞു. അതിന്റെ യുക്തിയെ അവൻ സമ്മതിച്ചു.

പ്രസവസമയത്ത് ഗർഭസ്ഥശിശുവിനോട് എന്തിന് പോകുന്നു എന്ന് ചോദിച്ചാൽ ആ കുഞ്ഞിന്റെ മറുപടി വെറുതെപോകുന്നു എന്നതായിരിക്കും. പിന്നീട് അവൻ അറിയുന്നു. യാത്ര പാഴ്വേലയല്ല. നമ്മുടെ ജീവിതം, ഗർഭാശയം പോലെയും മരണം പ്രസവം പോലെയും, ഭൂമിയിൽനിന്നുള്ള പുറപ്പെടൽ ഗർഭാശയത്തിൽനിന്നുള്ള പുറപ്പെടൽ പോലെ

യുമാണ്. എല്ലാത്തിനും കൃത്യമായ ലക്ഷ്യമുണ്ട്. അപ്പോൾ ഗർഭസ്ഥ ശിശുവിന്റെ ലക്ഷ്യം ഗർഭാശയത്തിന് പുറത്തായതുപോലെ ഭൂമുഖത്ത് ജീവിക്കുന്ന മനുഷ്യന്റെ ലക്ഷ്യം ഈ ജീവിതത്തിനപ്പുറത്താണ്. അതത്രെ മരണാനന്തര ജീവിതവിജയവും മോക്ഷവും.

ചുരുക്കത്തിൽ

‘ഒരു ജാതി, ഒരു മതം, ഒരു ദൈവം മനുഷ്യന്’ -എത്ര സത്യമായ ആശയം. മനുഷ്യബുദ്ധിക്ക് ഉൾക്കൊള്ളാൻ കഴിയുന്നതും മനസ്സിലാക്കാൻ കഴിയുന്നതുമായ ഏകനായ ദൈവം. ആ ദൈവം സൃഷ്ടിച്ച മനുഷ്യൻ എന്ന ഒരു ജാതി. അവിടെ തട്ടുകളില്ല. ചോരയും ചേരിയും ഭാഷയും നിറവും വർണവും വേർതിരിക്കുന്നില്ല. ജാതീയതയുടെ മതിൽക്കെട്ടുകളില്ല. അപ്പോൾ മനുഷ്യൻ ഒന്നിക്കുന്നു. ഐക്യപ്പെടുന്നു. ഈ മനുഷ്യർക്കെല്ലാം ഉൾക്കൊള്ളാൻ കഴിയുന്ന സങ്കീർണതകളോ കെട്ടിക്കൂട്ടുകളോ ഇല്ലാത്ത ബുദ്ധിക്ക് ഉൾക്കൊള്ളാൻ കഴിയുന്ന ഒരു മതം. ആ മതമാകട്ടെ, ഏകനായ ദൈവം നിശ്ചയിച്ചതും. അതാണ് മനുഷ്യപ്രകൃതിക്ക് യോജിച്ച മതം. മുഹമ്മദ് നബി(സ) പറയുന്നു: “ഓരോ കുഞ്ഞും പിറന്നു വീഴുന്നത് ശുദ്ധ പ്രകൃതിയിലാണ്. അവന്റെ മാതാപിതാക്കളാണ് അവനെ ജൂതനും ക്രിസ്ത്യാനിയും അഗ്നിയാരാധകനുംമാക്കുന്നത്.” അതിനാൽ, നാം നമ്മുടെ പ്രകൃതിയിലേക്ക് തന്നെ മടങ്ങുക.

“ഒരച്ഛരണമയ്ക്ക് പിറന്ന മക്കൾ
ഓർത്താലൊരൊറ്റത്തറവാട്ടുകാർ നാം
നാഥന്റെ മുന്നിൽ വിളഞ്ഞു നിൽക്കും
നമ്മുന്തിരിക്കൊത്ത മനുഷ്യവർഗം”

സുഹൃത്തേ, ഇതാ സത്യം നിങ്ങളിൽ വന്നെത്തിക്കഴിഞ്ഞു. സന്മാർഗം ദുർമാർഗത്തിൽനിന്ന് വ്യക്തമായി വേർതിരിഞ്ഞു കഴിഞ്ഞിരിക്കുന്നു. അതിനാൽ സത്യത്തിലേക്ക് കടന്നുവരാൻ ഇനിയും താമസിക്കേണ്ടതില്ല. മരണം സത്യമാണ്. മരണാനന്തരമുള്ള നിങ്ങളുടെ വിജയം നിങ്ങൾ ആഗ്രഹിക്കുന്നുവെങ്കിൽ സത്യം പുണരാൻ തയ്യാറാവുക. പിൻതിരിയുകയാണെങ്കിൽ “ഞങ്ങൾ അല്ലാഹുവിന് കീഴ്പെട്ടവരാണ് എന്നതിന് നിങ്ങൾ സാക്ഷ്യം വഹിക്കുക.” ഓരോരുത്തർ പ്രവർത്തിച്ചതിന്റെ സൽഫലം അവർക്കുതന്നെ. ഓരോരുത്തർ പ്രവർത്തിച്ചതിന്റെ ദുഷ്ഫലം അവർക്കുതന്നെ. ആരും ആരുടെയും പാപഭാരം പേറുകയില്ല. നാം മനസ്സിലാക്കിയ സത്യം നമുക്ക് പ്രഖ്യാപിക്കാം: “അല്ലാഹുവല്ലാതെ മറ്റൊരു ആരാധ്യനുമില്ല. മുഹമ്മദ് നബി അല്ലാഹുവിന്റെ ദൂതനാകുന്നു. ഞാനതിന് സാക്ഷിയാണ്.” ഈ സത്യസാക്ഷ്യ വചനങ്ങളാണ് ഇസ്ലാമിലേക്കുള്ള പ്രഥമ കവാടം. ഈ സന്ദേശം നിങ്ങളിലേക്ക് എത്തി എന്നതിന് ദൈവം സാക്ഷിയാണ്. പിന്നെ നിങ്ങളും സാക്ഷികളാണ്. ഇതാ, ഈ സത്യസന്ദേശം ഒരു പ്രകാശം കണക്കെ നമ്മുടെ മുമ്പിൽ തെളിഞ്ഞുനിൽക്കുന്നു. തുടർന്നും സത്യം നേഷിയായി ജീവിക്കുക. സത്യം പുൽകുക. അന്വേഷിക്കുക. കണ്ടെത്തുക തന്നെ ചെയ്യും. ദൈവാനുഗ്രഹം നമ്മിലേവരിലും ഉണ്ടാകട്ടെ. സത്യം കണ്ടെത്താൻ ദൈവം നമ്മെ സഹായിക്കട്ടെ.

നിത്യസത്യത്തിലേക്ക്



നിത്യസത്യത്തിലേക്ക്

നിത്യസത്യത്തിലേക്ക്



നിത്യസത്യത്തിലേക്ക്

നിത്യസത്യത്തിലേക്ക്



നിത്യസത്യത്തിലേക്ക്

നിത്യസത്യത്തിലേക്ക്



നിത്യസത്യത്തിലേക്ക്